

حضور اکرم ﷺ عالم صلے اللہ علیہ وآلہ کا ارشاد پاک ہے :

من نسی صلوة أو نام عنها فکفارتها أن یصلیها إذا ذکرها

جو نماز بھول جائے یا سونے کی وجہ سے جس کی نماز چھوٹ جائے اس کا کفارہ یہ ہے کہ جب بھی نماز یاد آ جائے اس کو پڑھ لے۔  
(صحیح مسلم، رقم الحدیث ۳۱۵)

# قضا نماز کے ضروری احکام

مُؤْتَبَرٌ

مَوْلَانَا غُلَامُ رَسُولِ سَعْدِي



ناشر

الاشرف اکیڈمی، ابوالفضل انکلیو، جامعہ نگر اوکھلا، نئی دہلی

تقسیم کار: حضور شیخ اعظم اکیڈمی مدللہ، بیلاکام کرناٹک

---

بِسْمِ اللّٰهِ الرَّحْمٰنِ الرَّحِیْمِ  
حضور اکرم سید عالم صلی اللہ علیہ وآلہ وسلم کا ارشاد پاک ہے:  
إِنَّمَا الْأَعْمَالُ بِالنِّيَّاتِ وَلِكُلِّ أَمْرٍ نِّيَّةٌ مَّا نَوَى  
ترجمہ: اعمال کا دار و مدار نیتوں پر ہے اور ہر شخص کے لئے وہ ہے جو اس نے نیت کی۔  
(بخاری شریف، ج ۱، ص ۵)

# قضا نماز کے ضروری احکام

مرتب

مولانا غلام رسول سعدی اسیر القادری

ناشر

الاشرف اکیڈمی، ابوالفضل انٹیو۔ جامعہ نگر اوکھلا، نئی دہلی۔ ۲۵  
تقسیم کار:- حضور شیخ اعظم اکیڈمی مدگی، بیلگام (کرناٹک)

# جملہ حقوق بحق مؤلف محفوظ ہیں

نام کتاب :	قضا نماز کے ضروری احکام
نام مؤلف :	مولانا غلام رسول سعدی کٹیہاری
نظر ثانی	(فاضل جامعہ سعدیہ عربیہ، کاسرگوڈ، کیرالا، الہند)
تصحیح	مفتی محمد افتخار احمد رضوی مصباحی پورنوی
پروف ریڈنگ	مفتی محمد مبشر رضا ازہر مصباحی پورنوی
کمپوزنگ	حافظ وقاری مولوی محمد علی اصغر اشرفی، کٹیہار (بہار)
صفحات	مولانا شمر الہدیٰ اشرفی جامعی اتر دینا چپور (بنگال)
سن اشاعت	76 --- تعداد : 1000
قیمت	جمادی الاولیٰ ۱۴۳۶ھ / مارچ ۲۰۱۵ء
	۴۰ روپے ..... 40 RS

ملنے کے پتے

☆ مختار اشرف لائبریری، جامع اشرف کچھوچھ شریف امبیڈ کرنگر (یوپی)

☆ آ سی کتب خانہ، کملا کٹرہ، سکندر پور، ضلع بلیا (یوپی)

☆ محدث اعظم مشن بلگام۔

☆ حضور شیخ اعظم اکیڈمی ٹڈلگی، تعلقہ گوکاک، ضلع بیلگام (کرناٹک) انڈیا

M:09482018892,9538082787

مؤلف سے رابطے

Email:ghulamrasoolsaadi92@gmail.com

Amannagar Mudalgi,

Tq,Gokak,Distt,Belgaum591312.Karnataka.India

M:09482018892,9538082787

8618303831

## فہرست مضامین ”قضا نماز کے ضروری احکام“

نمبر شمار	عناوین	صفحہ نمبر
۱	پیش لفظ : از مرتب	
۲	انتساب :	
۳	دعاۓ کلمات : حضرت علامہ سید شاہ محمد محمود اشرف اشرفی جیلانی	13
۴	تاثرات طیبہ : حضرت علامہ سید شاہ محمد نظام الدین اشرف اشرفی جیلانی	14
۵	تقدیم : مفتی محمد افتخار احمد مصباحی رضوی	15
۶	تقریظ جمیل : مفتی محمد مبشر رضا ازہر مصباحی	19
۷	تقریظ جلیل : علامہ شفیق اعظمی مصباحی عزیز	22
۸	تقریظ مبارکہ : خلیفہ حضور شیخ الاسلام علامہ غلام ربانی فدا اشرفی	23
۹	نماز کی اہمیت قرآن کریم کی روشنی میں	25
۱۰	نماز کی اہمیت احادیث رسول کی روشنی میں	29
۱۱	آقا ﷺ کا فرمان رحمت و عبرت نشان	31
۱۲	جان بوجھ کر نماز چھوڑنے کا حکم	32
۱۳	کیا نماز ترک کرنا کفر ہے؟	34
۱۴	بلا وجہ شرعی نماز کی ادائیگی میں تاخیر موجب عذاب	38
۱۵	بے نمازی کے لئے دردناک سزائیں	42
۱۶	گناہوں کے بوجھ سے چھٹکارہ	46
۱۷	جان بوجھ کر ایک نماز قضا کرنے والا بھی فاسق ہے	47
۱۸	مجبوری میں ادا کا ثواب ملے گا یا نہیں؟	47

48	۱۹	قضا نماز کے متعلق احادیث و مسائل
50	۲۰	نماز چھوڑنے (قضا کرنے) کے اعذار
51	۲۱	نماز کب معاف ہے؟
51	۲۲	ادا قضا اور اعادہ کی تعریف
51	۲۳	سونے والوں کو جگنا کب واجب ہے؟
52	۲۴	کن کن نمازوں کی قضا ہے؟
52	۲۵	سنوں کی قضا امت پر مشروع نہیں
52	۲۶	قضا کے لئے کوئی وقت متعین ہے یا نہیں؟
53	۲۷	زمانہ ارتداد کی قضا نمازیں
53	۲۸	سفر و حضر (اقامت) میں فوت شدہ نمازوں کے احکام
54	۲۹	پنج وقتہ اور قضا نمازیں ایک وقت میں پڑھنے کے احکام
56	۳۰	صاحب ترتیب اور اس کے احکام
57	۳۱	جلد از جلد قضا ادا کر لیجئے
57	۳۲	عمر بھر کی نمازیں دوبارہ پڑھنا
57	۳۳	توبہ کے تین رکن ہیں
58	۳۴	نفل نمازوں کی جگہ قضاے عمری پڑھئے
58	۳۵	مبارک راتوں کا ایک نہایت ضروری عمل
60	۳۶	نفل نماز پڑھے بغیر نفل نماز کا ثواب
60	۳۷	منت کی نماز اور قضا نماز کے احکام
61	۳۸	قضا چھپ کر ادا کیجئے
61	۳۹	وتر کی قضا نماز میں تکبیر کے لئے ہاتھ اٹھانے کا مسئلہ

61	بالغ ہونے کی عمر، عمر بھر کی قضا نماز کے ادا کا طریقہ	۴۰
62	قضائے عمری ادا کرنے میں ترتیب	۴۱
62	قضائے عمری کا آسان طریقہ	۴۲
62	قضا نمازوں کی نیت کا طریقہ	۴۳
63	نیت اور اس کے ضروری احکام	۴۴
66	نیت امامت و اقتدا کے مسائل	۴۵
66	کوئی نماز ہے اس کی تعیین ضروری ہے یا نہیں؟	۴۶
67	نیت جیسی ہے نماز ویسی ہوگی	۴۷
67	ایک ساتھ دو نماز کی نیت کا حکم	۴۸
68	نماز میں ریا کی آمیزش ہوگئی اس کے احکام	۴۹
68	اوقات مکروہہ میں نماز پڑھنا جائز نہیں	۵۰
69	اوقات مکروہہ میں نماز پڑھنے کی وجہ ممانعت	۵۱
70	فدیہ اور وصیت کے احکام	۵۲
71	نماز و روزے کے فدیہ کا شرعی طریقہ	۵۳
72	عورت کے فدیہ کا ایک مسئلہ	۵۴
73	حیلہ شرعی کا جواز	۵۵
74	عورتوں کے کان چھیدنے کا رواج اور حیلہ شرعی	۵۶
75	ایک ہی چیز کسی کے لیے صدقہ کسی کے لئے ہدیہ	۵۷
76	سو (۱۰۰) شخصوں کو حیلہ شرعی کے ذریعہ برابر ثواب کا نسخہ	۵۸
76	مختلف قسم کے فدیے اور کفارے	۵۹
77	مذکورہ فدیوں کی ادائیگی کی صورتیں	۶۰

## جامع اشرف

آستانہ حضرت سید مخدوم اشرف جہانگیر سمنانی رضی اللہ عنہ (کچھوچھو شریف) کے جوار اقدس میں واقع اسلامی اعلیٰ تعلیم کا عظیم مرکزی ادارہ ہے جو سرپرست اعلیٰ جامع اشرف نبیرہ حضور سرکار کلاں جانشین حضور شیخ اعظم محمود العلماء و المشائخ ابوالمختار حضرت علامہ الحاج سید شاہ محمد محمود اشرف اشرفی جیلانی مدظلہ النورانی (جادہ نشین آستانہ عالیہ اشرفیہ) کچھوچھو شریف) کی سرپرستی میں ترقی کی جانب رواں دواں ہے اس میں اعدادیہ سے لیکر فاضل تک کی تعلیم دی جاتی ہے۔ اس کے بعد دو سالہ تخصص فی الفقہ یعنی مفتی کے کورس کی بھی تعلیم باضابطہ دی جا رہی ہے۔

اس کے علاوہ حفظ وقرات کا بھی شعبہ ہے۔ اس کی اہمیت کا اندازہ اس سے لگایا جاسکتا ہے کہ اس کی سند حکومت کے نزدیک منظور شدہ ہے۔ علاوہ ازیں مسلمانوں کو درپیش شرعی مسائل کے حل کے لئے دارالافتاء بھی قائم ہے۔ تحقیق و مطالعہ کے لئے عظیم الشان مختار اشرف لائبریری ہے جس میں ہر فن کی کتابوں کے علاوہ قدیم و نایاب مخطوطات کا وافر ذخیرہ موجود ہے۔ کمپیوٹر کی تعلیم کا آغاز الحمد للہ ماہ رجب ۱۴۳۰ھ سے باقاعدہ طور سے ہو چکا ہے۔ ۲۰۱۳ء میں تصنیف تالیف کے لئے الاشرف دارالتحقیق کا قیام عمل میں آیا ہے۔

اب ہماری ذمہ داری ہے کہ ”جامع اشرف“ کو بین الاقوامی بنائیں۔ اس کی آسان ترین صورت یہ ہے کہ اپنے خون جگر سے ”جامع اشرف“ کو استحکام بخشنا ہے کیونکہ ”جامع اشرف“ کا استحکام وقت کی اہم ضرورت ہے۔ نیز حضور قاندملت کی عظیم خدمات اور کارنامے ناقابل فراموش ہیں۔ اے قادر مطلق! تو اپنے فضل و کرم سے حضور قاندملت کو صحت و عافیت کے ساتھ چاندستاروں کی عمر عطا فرما اور انکے علم و عمل کی نورانی کرنیں ہمیشہ دنیائے سنیت کو منور و تابناک کرتی رہیں اور انکا سایہ ہمارے سروں پر تادیر قائم رہے۔ امین

بجاء سید المرسلین ﷺ  
فقط:- احقر سعید اشرفی

## پیش لفظ

اللہ تبارک و تعالیٰ اور اس کے حبیب لبیب ﷺ کا لاکھ لاکھ شکر و احسان کہ اس نے مجھے ان چند اوراق کے ترتیب دینے کا ذریعہ بنایا۔ کم و بیش سال بھر کا عرصہ ہوا ان چند اوراق کو منزل مقصود تک لاتے ہوئے۔ اگرچہ کتب فقہ میں مسائل کے انبار پڑے ہیں لیکن میری دیرینہ خواہش اور آرزو تھی کہ مخصوص طور سے مخصوص انداز میں ”قضائے عمری“ کے مسائل کو یکجا ترتیب دوں جن سے ہمارے اکثر برادران نا آشنا ہیں کیونکہ لوگ اس بات سے الجھن میں ہیں کہ ۱۴/۱۲/۱۰ سال کی نمازیں قضا ہیں مکمل ادا کرنا بہت مشکل ہے پھر یہ بھی نہیں معلوم کہ کتنی نمازیں قضا ہیں؟ کتنی ادا ہیں؟ کیسے پڑھنا ہے؟ کیا طریقہ ہے؟ چنانچہ چند احباب کی خواہش بھی ہوئی کہ اس مخصوص موضوع پر قلم اٹھ جائے تو بہت اچھا ہوگا جس میں سفر و حضر (اقامت) کی قضا نماز کے احکام، قضائے عمری کا آسان طریقہ، کن کن نمازوں کی ادائیگی ضروری ہے کیونکہ روزانہ فرائض و سنن وغیرہ کی ۴۸ رکعتیں نماز ہیں، کب کب ادا کر سکتے ہیں اور کب نہیں؟ اور دیگر ضروری احکام مندرج ہوں۔

لہذا میں نے بفضلہ تعالیٰ و بکرم رسولہ الاعلیٰ ﷺ ان چند صفحات کو اسی سبب سے ترتیب دیا ہے۔ مجھے اپنی کم علمی کا احساس و اقرار ہے اس لئے اگر کسی صاحب کو کوئی خامی نظر آئے تو ضرور ناچیز کو اطلاع کریں۔ تاکہ آئندہ ایڈیشن میں اس خامی کو دور کیا جاسکے۔

خوش قسمتی کہ ۲۹ محرم ۱۴۳۵ھ، ۳ دسمبر ۲۰۱۳ء، کو حضرت سید مخدوم اشرف جہانگیر

سمنانی رضی اللہ عنہ کے عرس کے پر بہار موقع پر کچھو چھو شریف پہونچا اور وہاں حضور شیخ الاسلام و المسلمین، رئیس المحققین، جانشین حضور محدث اعظم ہند حضرت علامہ الشاہ مفتی سید محمدنی اشرفی جیلانی دامت برکاتہم العالیہ کی شرف زیارت سے سب سے پہلی بار مشرف ہوا بعدہ کتاب ”قضا نماز کے ضروری احکام“، کا تذکرہ ہوا اور آپ کے دست اقدس میں دی گئی مزید اس پر دعائیہ کلمات کی التجا کی گئی، تو آپ نے عرس مخدومی کی بھیڑ اور وقت کی قلت کی وجہ سے کہیں کہیں دیکھ کر بس اتنا فرمایا کہ: ”اچھا لکھے ہو،“۔

اور جب میں نے ان چند صفحات کے جمع و ترتیب کا تذکرہ اور اس پر نظر ثانی کی



گزارش اپنے علاقہ کے معروف عالم دین حضرت علامہ مولانا حافظ وقاری مفتی محمد افتخار احمد مصباحی صاحب قبلہ دام ظلہ سے کی جو میرے پھوپھی زاد بھائی ہیں تو انہوں نے حوصلہ افزائی کی اور فرمایا کہ جب تم کرنا تک پہنچ جاؤ تو میرے ایڈریس پر یا ای میل کے ذریعہ مسودہ بھیج دینا میں اس پر نظر ثانی کر لوں گا۔

بہر حال ان چند صفحات کو میں نے برادر اکبر حضرت مفتی صاحب قبلہ کے پاس بھیجا آپ نے نظر ثانی فرمائی، اور تصحیح کے لئے اپنے علاقے پورنیہ کے ماہر عالم دین حضرت علامہ مفتی محمد مبشر رضا ازہر مصباحی صاحب قبلہ (نائب قاضی مرکزی دارالقضا ادارہ شرعیہ، احمد آباد گجرات) کے حوالے کیا اور مجھ سے فرمایا کہ حضرت مفتی ازہر مصباحی صاحب کو تصانیف و تالیفات کے کام میں اچھا تجربہ حاصل ہے وہ اس کام کو بخوبی کریں گے اور انہوں نے بحسن و خوبی اس کام کو انجام دیا اور یوں بجمہ تعالیٰ یہ کام پایہ تکمیل کو پہنچا۔

میں بے حد ممنون تشکر ہوں اپنے برادر گرامی حضرت مفتی صاحب قبلہ کا کہ آپ نے اپنے نیک مشوروں سے نوازا اور نظر ثانی فرمائی اور حضرت مفتی ازہر مصباحی صاحب کا بھی کہ آپ نے کتاب کی تصحیح کر کے کتاب کی افادیت و اہمیت میں اضافہ فرمایا اور آئندہ کچھ کرنے کا حوصلہ دیا۔ اللہ تعالیٰ آپ حضرات کی یہ ہمدردی سلامت رکھے اور حیات خضر عطا فرمائے۔

اخیر میں اپنے روحانی آباء یعنی اساتذہ کرام کا احسان مند ہوں کہ جن کی بارگاہوں کی خوش چینی کر کے میں دولت لازوال علم دین حاصل کر سکا سب سے پہلے۔

☆ مفکر دین و ملت حضرت علامہ مولانا مفتی محمد الیاس عالم مصباحی صاحب قبلہ (مدرس و مفتی دارالعلوم سرکار آسی سکندر پور ضلع بلیا، یوپی) کے ذکر سے مشام جاں کو معطر کروں کہ جن کے پاس میرے والد صاحب نے جب میرا تذکرہ کیا تھا کہ میرے لڑکے کو اگر آپ اپنے ساتھ اپنے مدرسہ میں دینی تعلیم کے لئے جائیں تو بہت بڑا کرم ہوگا تو آپ نے والد صاحب سے فرمایا تھا کہ آپ اپنے لڑکے کو میرے حوالہ کر دیجئے اور بے فکر

ہو جائے۔ نیز دارالعلوم مذکور کے جملہ اساتذہ کرام کی نظر کرم بھی ہمیشہ ہمارے ساتھ رہی یعنی۔

☆ قائد اہل سنت پیر طریقت حضرت علامہ مولانا الحاج سجاد احمد صاحب قبلہ رشیدی  
(بانی و پرنسپل دارالعلوم سرکار آسی، سکندر پور ضلع بلایا پور)

☆ حضرت علامہ عبدالغفار اعظمی نوری صاحب قبلہ

☆ حضرت علامہ ذاکر حسین لطفی صاحب قبلہ

☆ حضرت علامہ محمد الیاس نوری صاحب قبلہ

☆ حضرت علامہ محمد رحمت اللہ رشیدی صاحب قبلہ

☆ حضرت حافظ وقاری فیروز اختر مصباحی صاحب قبلہ۔

**جامعہ سعیدیہ عربیہ کاسر گوڈ کیرالا (الہند)**

کے ان اساتذہ کرام کا بھی احسان مند ہوں کہ جن کی کفش برداری نے زندگی میں تبدیلی پیدا کر دی اور مقصد میں کامیابی حاصل کرنے کا موقع دیا۔ خصوصاً

☆ شیخ الحدیث و التفسیر حضرت علامہ مولانا مفتی محمد اشفاق احمد مصباحی صاحب قبلہ

(مدرس و مفتی شعبہ اردو حنفی، جامعہ سعیدیہ عربیہ، کاسر گوڈ، کیرالا)

کہ آپ ہی مجھے اپنے ساتھ کیرالا لائے اور علم دین کی طرف خاص توجہ دلائی۔ نیز

☆ شیخ طریقت عارف باللہ نور العلماء حضرت علامہ مولانا عبدالقادر عبداللہ

القادری رحمۃ اللہ علیہ (وفات ۱۷، فروری ۲۰۱۵ء/بانی جامعہ سعیدیہ عربیہ، کیرالا (الہند)

☆ حضرت علامہ مولانا عبداللطیف سعدی صاحب قبلہ (استاذ جامعہ سعیدیہ)

☆ حضرت علامہ مولانا غلام یزدانی سعدی صاحب قبلہ (استاذ جامعہ سعیدیہ)

☆ حضرت علامہ مولانا محمود سعدی صاحب قبلہ (استاذ جامعہ سعیدیہ) کا بھی

سایہ رہا۔ اللہ تعالیٰ ہمارے ان اساتذہ کرام کا سایہ تادیر قائم و دائم رکھے اور صحت و تندرستی کے ساتھ عمر میں برکتیں

عطا فرمائے۔ آمین بجاہ سید المرسلین ﷺ۔

اور ان علماء و حفاظ کا بھی شکر گزار ہوں جو مفید مشورہ و دعاؤں سے نوازتے رہتے

ہیں یعنی ☆ سید السادات مصلح قوم و ملت حضرت علامہ سید احمد قادری حامد صاحب قبلہ

☆ حضرت علامہ مولانا مفتی محمد منظور عالم صاحب قبلہ (قاضی ادارہ شریعہ بلگرام)

☆ حضرت مولانا سید قطب الدین رضوی صاحب قبلہ

☆ حضرت مولانا حافظ وقاری سید غلام رسول اشرفی صاحب قبلہ، راجوری، کشمیر

☆ حضرت مولانا امام اختر صاحب خطیب و امام رشیدیہ مسجد سکندر پور، بلیا

☆ حضرت مولانا مرتضیٰ حسن صاحب قبلہ (بہار)

☆ حضرت مولانا جنید رضا صاحب قبلہ (بہار)

☆ حضرت مولانا ابوصالح رضوی صاحب قبلہ (بہار)

☆ حضرت مولانا امیر القادری صاحب (بنگال)

☆ حضرت مولانا شہود عالم ثانی صاحب (بہار)

☆ حضرت مولانا الخان محمد صابر رضوی صاحب قبلہ (بہار)

☆ حضرت مولانا عبدالغفور نعیمی صاحب قبلہ (بہار)

☆ حضرت مولانا امیر حمزہ صاحب قمر تھری (بیلگام، کرناٹک)

☆ حضرت مولانا عالم خان جیبی صاحب قبلہ (بہار)

☆ حضرت مولانا قطب الدین صاحب بٹکھنڈی (بیلگام، کرناٹک)

☆ حضرت مولانا مسعود رضا صاحب اجمل (کلیہار)

☆ حضرت مولانا شاہ عالم صاحب قبلہ توری، جوگی تیلیتا (کلیہار)

☆ حضرت مولانا حافظ وقاری عظیم الدین صاحب کندھیلہ (کلیہار)

☆ حضرت مولانا احسان الحق صاحب چاہا پارہ (کلیہار)

☆ حضرت مولانا جلال الدین صاحب رضوی، جوگی تیلیتا (کلیہار)

☆ حضرت مولانا عبدالصمد مصباحی قادری صاحب، (دھنبرہ، کلیہار، بہار)

☆ حافظ شمشاد احمد اشرفی (کندھیلہ، کلیہار، بہار)

☆ مولوی توفیق رضا، فتح پور، تیلیتا (کلیہار، بہار)

☆ حافظ محمد آزاد احمد (دھنبرہ، کلیہار، بہار)

(ہم درس مولف علمائے کرام) مولانا مرغوب عالم آسوی رشیدی بستپور، کلیہار

☆ مولانا شبیر رضا سعدی کلیہار ☆ مولانا روشن ضمیر سعدی بنگال ☆ مولانا ندیم اقبال

سعدی کلیہار ☆ مولانا امتیاز عالم سعدی بنگال ☆ مولانا جہانگیر عالم سعدی یوپی ☆ مولانا

امین القادری سعدی ایم، پی ☆ مولانا جاوید اختر سعدی ایم، پی ☆ مولانا فہیم انور سعدی

(کلیہار) وغیرہ۔

اور ان برادران دینی کا بھی بیحد ممنون و مشکور ہوں۔ جو اس کتاب کو کامیابی کی

منزل تک لانے میں ہمد و ہمقدم اور معاون و مددگار رہے۔ خصوصاً محمد حبیب الرحمن عرف

رون جناب، عبدالملک صاحب، محمد اظہار الدین اشرفی، محمد فخر الدین اشرفی، محمد صدام حسین

اشرفی، شفیق احمد، رفیق احمد، مبارک بیلیغار، صاحب پیر زاوے رضوی، عبدالملک جان

ککھی سنی صاحبان وغیرہ۔

اللہ تبارک و تعالیٰ ان تمام دینی و ایمانی بھائیوں کو آسمانی وزینتی بلاؤں سے محفوظ

رکھے۔ رزق حلال کی توفیق، اور اس میں برکتیں اور دونوں جہان میں کامیابی عطا فرمائے۔

اور ہمیں خلوص کے ساتھ دین تہمت کی خدمت کرنے کی توفیق، خاتمہ بالخیر اور بغیر حساب

معفرت عطا کرے۔ آمین بجاہ سید المرسلین ﷺ۔

خاکپائے اہل بیت

غلغلی رسولِ معدی

☆☆☆

## شرف اقتساب

☆ باعث تخلیق کائنات ﷺ کے نام جسکی شفاعت کا ہم تمام مومنین آرزو لئے بیٹھے ہیں  
☆ ہم شہید غوث اعظم حضرت سید علی حسین اعلیٰ حضرت اشرفی میاں کچھوچھوی، امام اہلسنت  
اعلیٰ حضرت امام احمد رضا خاں محدث بریلوی، عارف باللہ حضرت سرکار آسی سکندر پوری ثم  
غازی پوری رضی اللہ عنہم کے نام جسکے صدقے کائنات میں اسلام کوئی تازگی ملی۔

بالخصوص پندرہویں صدی میں عالم اسلام کی عظیم و عبقری اور عہد ساز و انقلاب  
آفریں شخصیت نبیرہ عالم ربانی شہزادہ حضور سرکار کلاں صدر المشائخ اولاد غوث اعظم  
سیف بغداد مخدوم العلماء شیخ اعظم ابوالخود سیدی و مرشدی

حضرت علامہ الشاہ مفتی سید محمد اظہار اشرف اشرفی البیلانی رضی اللہ عنہ  
(مترجم و شارح مثنوی شریف مولانا روم، بنام اظہار المنظوم و صاحب تصانیف کثیرہ) کے  
نام جنہوں نے ہزاروں گمراہ اور وہابی عقائد سے متاثر لوگوں کی اصلاح فرمائی اور اہل سنت  
کے عقائد سے روشناس کرا کر صحیح العقیدہ سنی بنایا۔ آپ کے پر داد اعلیٰ حضرت اشرفی  
میاں رضی اللہ عنہ نے آپ کی پیدائش کے وقت مدینہ منورہ میں روضہ اطہر کے سامنے آپ  
کا نام "اظہار اشرف" رکھا اور سرکار سے عرض کی کہ اس سے دین متین کی خوب خوب  
خدمت ہو اور ان سے "اشرف" (حضرت مخدوم اشرف جہانگیر سنائی) کے نام کا خوب  
اظہار ہو اور ایسا ہی ہوا، نیز آپ کے خوشہ چینی کرنے والے نہ جانے کتنے ذروں کو آفتاب  
بنا دیا۔ اور میرے والدین کریمین (حضرت صوفی شیخ شیر محمد اشرفی، محترمہ مہر النساء  
اشرفی) کے نام جن کی مقبول دعائیں میری زندگی میں کامیابی کے اسباب بنیں، اسی طرح  
میرے برادران حقیقی محمد مرشد عالم، محمد خورشید عالم، محمد نوشاد عالم، محمد مظہر الاسلام، محمد معراج  
عالم و محمد آزاد عالم بھائی جان کے نام جنہوں نے مجھے علم دین سکھنے کا موقع فراہم کیا اور  
رہنمائی کی۔

غلام رسول معدی

## دعائیہ کلمات

گل گلزار قادریت نازش بہشتیت وقار اشرفیت قائد اہل سنت حامل اوصاف حسنہ مالک  
اخلاق جمیلہ شہزادہ حضور غوث الاعظم نور نظر حضور غوث العالم نبیرہ حضور سرکار کلاں جانشین  
حضور شیخ اعظم محمود العلماء و المشائخ ابوالمختار

حضرت علامہ الحاج سید شاہ محمد محمود اشرف اشرفی جیلانی مدظلہ النورانی  
سرپرست اعلیٰ جامع اشرف و صدر اعلیٰ آل انڈیا علما، و مشائخ بوز، و سجادہ نشین آستانہ عالیہ اشرفیہ  
کچھوچھو مقدسہ شلع امید کرنگر (یوپی)

عزیزم حضرت مولانا غلام رسول سعدی کی تالیف "قضاء نماز کے ضروری احکام"،  
کا مختلف مقامات سے مطالعہ کیا اور خوب تر پایا۔ مولانا موصوف نے کافی شرح و بسط کے  
ساتھ قضاء نماز کے ضروری احکام و مسائل کیجائیان کئے ہیں۔ امید قوی ہے کہ عوام و خواص  
دونوں حضرات کے لئے یہ کتاب انتہائی مفید ثابت ہوگی۔

بارگاہ رب العزت میں دعا ہے کہ سیدی مخدوم اشرف جہانگیر سنائی، عالم ربانی  
حضور اعلیٰ حضرت اشرفی میاں اور مخدوم المشائخ حضور سرکار کلاں رضوان اللہ علیہم اجمعین  
کے طفیل موصوف کی اس کاوش کو اپنی بارگاہ میں قبول فرمائے اور دین و دنیا کی نعمتوں سے

سرفراز فرمائے۔ آمین

دعا گو

سید محمود اشرف اشرفی جیلانی

سجادہ نشین آستانہ عالیہ اشرفیہ

کچھوچھو شریف

۱۰/ جمادی الاول ۱۴۳۶ھ / ۲۲ مارچ ۲۰۱۵ء - بروز پیر

## تأثرات طیبہ

گل گزار اشرفیت پیر طریقت رہبر شریعت شہزادہ مخدوم اشرف جانشین قطب المشائخ  
حضرت علامہ الحاج سید شاہ محمد نظام الدین اشرف اشرفی جیلانی مدظلہ النورانی  
کچھوچھو مقدسہ ضلع امید کرگمر (یوپی)

"قضا نماز کے ضروری احکام، جن کو عزیز نام رسول سعدی نے مرتب کیا ہے  
مخصوص عنوان کی مخصوص کتاب جو کہ قضا نماز کے کچھ بے ہوئے مسائل کا مخزن و معدن  
ہے۔ بہت عمدہ ہے، کیونکہ اکثر بڑی راتوں (شب قدر، شب براءت، شب معراج) وغیرہ  
میں عوام الناس صرف زیادہ تر نوافل میں مصروف رہتے ہیں بلکہ ان مقدس راتوں کے  
شروع میں ڈرہ و دو سلام کا نذرانہ پیش کر کے پوری رات اکثر بیشتر قضاے عمری ادا کرنی  
چاہئے پھر اخیر میں ایک سو گیارہ (۱۱۱) مرتبہ اللہم انک عفو کعب العفو فاعف  
عنسی (مشکوٰۃ ۱۸۲) پڑھ کر ڈرہ و دو سلام پر صبح کرے انشاء اللہ جو فضائل و برکات ان  
مبارک راتوں کے بیان کئے گئے ہیں وہ بھی حاصل ہو جائیں گی۔ اور فرائض جو ہمارے  
ذمہ باقی ہیں ادا ہو جائیں گے مزید ثوابوں کا ذخیرہ لگ جائے گا۔

مبوی تعالیٰ بہت جلد اس کتاب کو منظر عام پر لانے کی توفیق عطا فرمائے۔  
اور مرتب کو فیضان مخدوم کچھوچھو سے مالامال فرما کر دنیا و آخرت کی ساری بھلائی  
عطا فرمائے۔ آمین۔ بجاہ سید المرسلین ﷺ

دعا گو

سید محمد نظام الدین اشرف اشرفی جیلانی کچھوچھو مقدسہ  
۲۰/ اگست ۲۰۱۳ء بروز بدھ، کچھوچھو شریف (یوپی)



## تقدیم

افتخار اہل سنت فاضل محقق  
حضرت حافظ وقاری علامہ مفتی محمد افتخار احمد رضوی مصباحی پورنوی دام ظلہ العالی  
استاذ و مفتی دارالعلوم شاہ عالم جمال پورا احمد آباد گجرات

۷۸۶/۹۲

نحمدہ و نصلی و سلم علی رسولہ الکریم

اسلام میں نماز کو جو اہمیت و فضیلت حاصل ہے وہ بتانے میں نہیں۔ اور مسلمانوں کو یہ بھی بخوبی معلوم ہے کہ نماز اہم القرائض اور افضل العبادات ہے۔ قرآن کریم میں اللہ تبارک و تعالیٰ نے تقریباً سو دفعہ نماز کو پابندی کے ساتھ ادا کرنے کا حکم فرمایا ہے۔ خاص کر اللہ جل شانہ کا یہ حکم ملاحظہ فرمائیں:

"حفظوا علی الصلوات والصلوة الوسطی و قوموا للہ فنتین۔ (البقرہ: ۲۳۸)

ترجمہ۔ پابندی کرو سب نمازوں کی خصوصاً درمیانی نماز کی، اور کھڑے رہا کرو اللہ کے لیے عاجزی کرتے ہوئے۔

اور حضور ﷺ نے نماز کو دین کا ستون قرار دیا ہے۔ آپ فرماتے ہیں:

"الصلوة عماد الدین فمن اقامها فقد اقام الدین ومن ترکها فقد هدم الدین،، (منیۃ المصلی ص: ۱۳)

ترجمہ۔ نماز دین کا ستون ہے، جس نے نماز کو قائم رکھا بلاشبہ اس نے دین کو قائم رکھا، اور جس نے نماز چھوڑ دی اس نے دین کو ڈھا دیا۔

نماز کی اہمیت کے حوالے سے معلم کائنات ﷺ کا یہ ارشاد بس ہے:

"أَوَّلُ مَا يُحَاسَبُ بِهِ الْعَبْدُ يَوْمَ الْقِيَامَةِ الصَّلَاةُ الْمَكْتُوبَةُ"

(مصنف ابن ابی شیبہ ۷/۳۵۹۸۳)

ترجمہ۔ بیشک قیامت کے دن بندہ کے جس عمل کا سب سے پہلے حساب ہوگا وہ

اس کی نماز ہے۔“

عارف باللہ حضرت شرف الدین ابوتو امہ علیہ الرحمہ نے اسی حدیث شریف کی روشنی میں یہ لافانی اور مقبول نام شعر کہا تھا:

روز محشر کہ جاں گداز بود۔ اولین پر سش نماز بود

نماز کی ادائیگی میں ایک وجہی امر یہ ہے کہ اللہ جل شانہ نے پانچوں نمازیں الگ الگ اور متعین اوقات میں فرض فرمائی ہیں اور انہیں اوقات میں ادا کرنے کو فرض قرار دیا ہے۔ وہ فرماتا ہے:

”إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْفُورًا (النساء ۱۰۳)“

ترجمہ۔ بیشک نماز مسلمانوں پر وقت باندھا ہوا فرض ہے۔“

نمازوں کو ان کے متعین اوقات میں پڑھنے کو ادا کہتے ہیں۔ اور وقت گزار کر بعد میں پڑھنے کو قضا۔ فرض نمازوں کی قضا فرض اور واجب کی واجب ہے۔ اللہ تعالیٰ ارشاد فرماتا ہے:

”وَأَذْكُر رَبَّكَ إِذَا نَسِيتَ. ترجمہ۔ اور اپنے رب کو یاد کر جب تو بھول جائے۔“ (سورۃ الکہف آیت ۲۳)

اس آیت کی تفسیر میں کئی قول ہیں لیکن بعض مفسرین نے فرمایا ہے کہ: معنی یہ ہیں کہ اگر کسی نماز کو بھول گیا تو یاد آتے ہی ادا کرے۔ (تفسیر خزائن العرفان)

اور حدیث پاک میں اس طرح سے ہے:

عن انس بن مالک رضی اللہ عنہ، قال: قال رسول اللہ ﷺ: إذا رقد أحدكم عن الصلوة أو غفل عنها فليصلها إذا ذكرها. فان الله يقول ﴿أَقِمِ الصَّلَاةَ لَذِكْرِي﴾ (صحيح مسلم، رقم الحديث ۳۱۶)

ترجمہ: حضرت انس ابن مالک رضی اللہ تعالیٰ عنہ سے روایت ہے کہ اللہ عزوجل کے رسول ﷺ نے فرمایا: جب تم میں سے کوئی نماز پڑھے بغیر سو جائے یا پڑھنا بھول جائے تو جب بھی یاد آئے پڑھے۔

اسی میں دوسری حدیث ہے: عن انس بن مالک رضی اللہ عنہ، قال: قال نبي الله ﷺ: من نسى صلوة أو نام عنها فكفارتها أن يصلها إذا ذكرها. (صحيح مسلم، رقم الحديث ۳۱۵)

ترجمہ: حضرت انس ابن مالک رضی اللہ تعالیٰ عنہ سے روایت ہے کہ جو نماز بھول جائے یا سونے کی وجہ سے جس کی نماز چھوٹ جائے اس کا کفارہ یہ ہے کہ جب بھی نماز یاد آ جائے اس کو پڑھے۔

حضرت غوث اعظم رضی اللہ تعالیٰ نے فرمایا کہ:

”مؤمن کو چاہئے کہ پہلے فرائض و واجبات ادا کرے، فرائض کے بعد سنن مؤکدہ میں مشغول ہو، پھر ان کے بعد نوافل و فضائل میں مشغول ہو، لیکن فرائض ادا کئے بغیر سنن و نوافل میں مصروف رہنا حماقت اور رعوت ہے، اگر فرائض سے پہلے سنن و نوافل میں مصروف ہوگا تو ناقبول ہوں گے بلکہ اسے ذلیل کیا جائے گا۔“

اس آدمی کی مثال اس شخص کی ہے جسے بادشاہ اپنی خدمت پر مامور کرے اور وہ اس کی بجائے اس امیر کی خدمت پر مستعد ہو جائے جو بادشاہ کا غلام ہے، اور اس کے حکم و ولایت کے زیر نگین ہے۔

حضرت علی کرم اللہ وجہہ الکریم سے روایت ہے کہ حضرت رسالت مآب ﷺ نے

ارشاد فرمایا کہ:

”فرائض سے قبل نفل ادا کرنے والا اس حاملہ عورت کی مثل ہے جو بچہ ہونے کے قریب زمانے میں اسقاط حمل کرادے، وہ عورت نہ حاملہ ہے نہ ہی صاحب اولاد۔“ یہی حال ایسے نمازی کا ہے جس کے فرض ادا کئے بغیر نوافل قبول نہیں ہوتے۔

اسی طرح فرائض چھوڑ کر نفل پڑھنے والا اس تاجر کی طرح ہے کہ جب تک وہ رأس المال حاصل نہ کرے اسے نفع نہیں ہوگا۔ اسی طرح جب تک فرائض ادا نہ کرے اس کے نوافل قبول نہیں ہوں گے۔

یہی حال اس شخص کا ہے جو سنت چھوڑ کر ان نوافل میں شروع ہو جائے جو فرائض

کے لئے وظیفہ دائمی نہیں نہ شمار علیہ السلام کی طرف سے ان پر نسی کی گئی ہے اور نہ ہی انہیں ۱۰ کرنے کی تاکید کی گئی ہے۔

مسلمان پر فرض ہے کہ حرام اور شرک سے مکمل اجتناب کرے اللہ تعالیٰ کی قضاء و قدر پر اعتراض، معصیات میں مخلوق کی فرمانبرداری اور اللہ تعالیٰ کی بندگی سے روگردانی مکمل طور پر ترک کر دے۔ حضور اکرم ﷺ نے ارشاد فرمایا:

”اللہ تعالیٰ کی نافرمانی کرتے ہوئے مخلوق کی اطاعت جائز نہیں۔“

(شرح فتوح الغیب ص، ۵۱۱، ۵۱۵، باب، مؤمن کے لائق اعمال۔ اسلامی پبلشرز علی)

لیکن نماز کی ان تمام تر فضیلت و اہمیت کے باوجود ہم مسلمان نماز کے معاملہ میں جو سستی اور کاہلی کرتے ہیں وہ یقیناً قابل افسوس اور انتہائی حرام نسیبی کا باعث ہے۔ آج نماز ہی سے سب سے زیادہ غفلت برتی جاتی ہے جو ضعف ایمان کی دلیل اور جب دنیا و عیش پرستی کا نتیجہ ہے۔ ایسے ماحول میں ضرورت ہے کہ نماز کے فضائل و برکات تقریر و تحریر دونوں طرح سے عام کئے جائیں۔ نمازوں کو ان کے اوقات میں پابندی کے ساتھ ادا کرنے کا ماحول بنایا جائے۔ اور بتایا جائے کہ جو فرض و واجب نمازیں چھوٹ گئی ہیں ان کی قضا بھی فرض اور واجب ہے۔ اور یہ کہ فرائض و واجبات کے ذمہ میں رہتے ہوئے نوافل و مستحبات میں مشغول ہونا سراسر بیوقوفی ہے۔

زیر نظر کتاب (قضا نماز کے ضروری احکام) اسی تحریک صلوة کی طرف ایک مستحسن اقدام ہے۔ جسے فاضل نوجوان مولانا غلام رسول سہدی نے مرتب کیا ہے۔ مولانا میرے ماموں زاد بھائی ہیں، میں دیکھتا ہوں کہ موصوف شروع سے ہی صوم و صلوة کے بڑے پابند اور دین متین کی تبلیغ و ترویج کے انتہائی دلدادہ اور خوگر ہیں، یہ کتاب بھی اسی جذبہ کا نتیجہ ہے۔ ضرورت ہے کہ اس کو عام کیا جائے اور گھر گھر پہنچایا جائے۔ دعا ہے کہ مولیٰ تعالیٰ مرتب کی محنتوں کو قبولت کا شرف عطا فرمائے اور مسلمان بھائیوں کو اس سے زیادہ سے زیادہ نفع دے۔ آمین، امجدیہ بیہ سہ الرضیٰ

دعا گو و دعا جو

و آرزو مند خاتمہ پانچ

محمد افتخار احمد مصباحی

خادم تد ریس و افتاء دارالعلوم شاہ عالم جہاں پور احمد آباد گجرات  
مورخہ: ۷ شعبان المعظم ۱۴۳۵ھ / ۶ جون ۲۰۱۴ء بروز جمعہ مبارک

## تقریر جامعہ

عالم نبیل فاضل جلیل

حضرت علامہ مفتی محمد بشیر رضا از ہر مصباحی دام ظلہ العالی

نائب قاضی مرکزی دارالقضا ادارہ شرعیہ گجرات

دش لحد ریٹ و صدر المدرسین دارالعلوم شیخ احمد کھنڈو (احمد آباد) گجرات

۷۸۶/۹۲

حامد او مصلیاو مسلماً

**عقیدہ توحید و رسالت کے بعد ایمان کا سب سے اہم رکن نماز ہے اور نماز کی اہمیت و فضیلت کا سب سے اہم اور بڑا راز یہ ہے کہ اللہ تعالیٰ نے اپنے محبوب پاک صلی اللہ تعالیٰ علیہ وسلم کو تمام انعامات تو دنیا میں عطا فرمایا، لیکن نعمت نماز اس وقت عطا فرمایا جب آپ کو عرش اعظم میں طلب فرمایا اور کہیں مہمان بنا کر آپ کو یہ مبارک تحفہ عنایت فرمایا جو یعنی طور پر اس کی اعلیٰ مقبولیت و محبوبیت کی غماز ہے۔ اللہ تعالیٰ کو عاجزی و انکساری حد درجہ پسند ہے اور یہ چیزیں نماز کے اندر بدرجہ اتم موجود ہیں، مثلاً رکوع و سجود کہ بارگاہ قدوسیت میں اظہار عبادت کا یہ اعلیٰ درجہ اور افضل طریقہ ہے۔**

حدیث پاک میں ہے: ”عن ابی عمرو الشیبانی قال: قال عبد اللہ بن مسعود: سألت رسول ﷺ ای العمل افضل؟ قال: الصلوة علی میقاتہا (شعب الایمان للبیہقی) (رقم الحدیث، ۴۲۱۹)“

ترجمہ: حضرت عمرو شیبانی سے مروی ہے کہ حضرت عبد اللہ ابن مسعود نے فرمایا کہ: ”میں نے نبی کریم ﷺ سے پوچھا کہ کون سا عمل افضل ہے؟ فرمایا: نماز کو ان کے وقتوں پر ادا کرنا۔“

بلاریب نماز کو ان کے وقتوں پر ادا کرنا ہی اصل حکم ہے۔ قرآن مجید میں ہے کہ:

”إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا“

ترجمہ: بیشک نماز مسلمانوں پر وقت باندھا ہوا فرض ہے۔

تسابل و تغافل کے ساتھ یعنی وقت گزار کر نماز ادا کرنا موجب عذاب نارس ہے جس پر کلام الہی شاہد ہے:

"فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ الَّذِينَ هُمْ يُرَاؤُونَ وَيَسْتَعُونَ الْمَاعُونَ،،

ترجمہ: تو ان نمازیوں کی خرابی ہے، جو اپنی نماز سے بھولے بیٹھے ہیں وہ جو دکھاوا کرتے ہیں اور برتنے کی چیز مانگتے نہیں دیتے۔

اور جو حضرات سر سے نماز پڑھتے ہی نہیں ہیں تو ان کے لئے اور سخت حکم ہے بلکہ بعض فقہائے کرام کے نزدیک تو کفر ہے۔

حدیث پاک میں ہے:

"قال رسول الله ﷺ: من ترك الصلوة متعمداً، فقد كفر جهاراً

ترجمہ: جس نے جان بوجھ کر نماز چھوڑ دی یقیناً اس نے علی الامان کفر کیا۔

(سنن ابن ماجہ/الترغیب والترہیب ص ۱۸۳، مجمع الزوائد ص ۱۳/۲)

نماز کی اہمیت اور اس کے ترک پر و مید کا اندازہ اس سے بخوبی لگایا جاسکتا ہے کہ

احکام الہیہ اور فرامین مصطفیٰ کے تارک پر فقہائے کرام نے کہیں بھی حکم کفر صادر نہیں فرمایا:

لیکن نماز ایک ایسی عبادت ہے کہ اس کے ترک کرنے والوں پر بعض فقہائے امت نے

کفر کا فتویٰ صادر فرمایا۔ اس لیے حتی المقدور مسلمانوں پر فرض ہے کہ نماز کو ان کے وقتوں

پر ہی ادا کیا جائے؛ تاکہ کسی کے یہاں بھی ارتکاب کفر کے مجرم نہ قرار دیے جائیں؛ لیکن

حکسی وجہ سے نماز کو ادائے کامل یا ناقص کی صفت پر ادائیگی کر سکیں تو حکم یہ ہے کہ ان کو قضا سے

کامل یا قضا سے قاصر کی صورت میں ادا کریں جس کو فقہاء کی اصطلاح میں "قضا" کہا جاتا

ہے۔

حدیث پاک میں ہے: عن انس بن مالک رضی اللہ عنہ، قال: قال

رسول الله ﷺ: اذا رقد احدكم عن الصلوة او غفل عنها فليصلها اذا

ذکرھا. فان الله يقول ﴿اقم الصلوة لذکری﴾ (صحیح مسلم، رقم الحدیث ۳۱۶) ترجمہ: حضرت انس ابن مالک رضی اللہ تعالیٰ عنہ سے مروی ہے کہ اللہ کے رسول ﷺ نے فرمایا: جب تم میں سے کوئی بغیر نماز پڑھے سو جائے یا پڑھنا بھول جائے تو جب یاد آئے پڑھے۔

اسی میں دوسری حدیث ہے: عن انس بن مالک رضی اللہ عنہ، قال: قال نبی اللہ ﷺ: من نسی صلوة او نام عنها فكفارتها ان یصلها اذا ذکرھا. (صحیح مسلم، رقم الحدیث ۳۱۵)

کتب فقہ میں قضا نماز کے احکام تفصیل سے ملتے ہیں۔

زیر نظر کتاب "قضا نماز کے ضروری احکام" بھی اسی سلسلۃ الذہب کی ایک کڑی ہے جس کو محبت گرامی مولانا غلام رسول سہدی نے عام فہم اسلوب میں فتاویٰ رضویہ، بہار شریعت اور دیگر کتابوں کے حوالے سے ترتیب دیا ہے، اس میں قضا نماز سے متعلق تفصیلی احکام، جا بجا آیات تحریف، نصیحت آموز احادیث، عبرت انگیز واقعات اور دلوں میں خشیت الہی پیدا کرنے والے فرمودات و ارشادات بیان کئے گئے ہیں جو عوام و خواص سب کے لیے یقینی طور پر مفید اور معلوماتی ہیں۔

صاحب کتاب ایک جواں سال عالم دین ہیں جو امامت و خطابت سے وابستہ ہو کر بھی قلمی ذوق رکھتے ہیں، موصوف اگر اسی طرح لوح و قلم سے وابستہ رہے تو امید ہے کہ مستقبل میں ان سے اس طرح کی دینی و علمی اور اصلاحی تحریریں منصفہ شہود پر آئیں گی۔ ان شاء اللہ تعالیٰ۔

مولیٰ تبارک و تعالیٰ سے دعا ہے کہ موصوف کو اس کے صلے میں سعادت دارین سے بہرہ ور فرمائے۔ آمین بجاہ سید المرسلین ﷺ

خاکپائے اولیاء

محمد مبشر رضا ازہر مصباحی

صدر المدرسین و شیخ الحدیث دارالعلوم شیخ احمد کھٹو (احمد آباد) گجرات



## تقریظ جلیل

تلمیذ حضور حافظ ملت مجاہد اہل سنت شفیق العلماء  
حضرت علامہ مولانا شفیق اعظمی مصباحی صاحب قبلہ عزیزی  
خطیب و امام جامع مسجد، ڈنگی، گوکاک، ضلع بگام کرناٹک

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى والصلوة والسلام على نبيه المصطفى وعلى اله وصحبه و حبه الهدى

اما بعد: من اثم كم من دانم في اس الاقن تو نمين كم كسي فقهي كتاب پراپنے تاثرات پیش كرسكون ليكن حضرت علامہ مولانا غلام مول سعدي صاحب اور ديگر احباب كى مجد اصرار پر قلم اٹھانے كى جرات كر رہا ہوں۔

محترم حضرات۔ آج كے دور ميں جب كم فقهي مسائل سے عامۃ المسلمين كى دلچسپى نہ كے برابر ہے۔ اور يہ بات قابل افسوس بھی ہے كم مسلمان جس كا ہر فعل قانون شريعت كے دائرے ميں ہونا ضرورى ہے۔ بالخصوص فرائض و واجبات كے عمل ميں! نماز جيسى اہم ترين عبادت كى وقت پرادا سنگلى اور خدا نخواستہ قضا ہونے كى صورت ميں اس كے احكام كا علم ہونا اشد ضرورى ہے! مسئلے كى اہميت كے پیش نظر اس بات كى تحت ضرورت تھی كم ادا و قضا كے مسائل كى بجا عام فہم انداز ميں جمع كر ديے جائیں لاقن صد مباركباد ميں۔ علامہ غلام رسول سعدي صاحب جنہوں نے اس كى اہميت كو سمجھتے ہوئے اس اہم موضوع پر قلم اٹھايا۔ قضا نمازوں كے احكام كے ساتھ ساتھ اور بھی ديگر ضرورى مسائل كو زير نظر كتاب ميں جمع فرما كر كتاب كى افاديت ميں چار چاند لگانے كى كوشش بھی تعريف كے لائق ہے۔ مولائے كريم بظليل رؤف رحيم عليه الصلوٰة والسلام اس كا بہترين اجر عطا فرمائے۔ آمين بجاہ النبی الكريم ﷺ  
شفیق اعظمی مصباحی

۱۰ شعبان ۱۴۳۵ھ، ۹ جون ۲۰۱۴ء

## تقریظ مبارکہ

خليفة حضور شيخ الاسلام والمسلمين عالم نبيل

حضرت حافظ وقارى علامہ مولانا غلام ربانى فدا صاحب قبلہ اشرفى  
ايڈيٹر آل انڈيا تحريك فكر لغت ہاويرى، كرناٹک

كمرى! ہمارى ناكاميوں اور پریشانيوں كى ايك بڑى وجہ يہ بھی ہے كم نمازوں كى پابندى نہيں كرتے، اس لئے بے حياى اور برائيوں ميں اضافہ ہو رہا ہے اگر كم حضور ﷺ كے اس ارشاد كو اچھي طرح سمجھ لیں كم ايك نماز كو چھوڑ ديئے سے ہمارا كتنا نقصان ہے تو ہو سكتا ہے كم ہم ميں سے اكثر لوگ آج ہي سے كپے نمازى بن جائیں كم كيونكه حضور ﷺ كا ارشاد ہے كم جس شخص كى ايك نمازى بھی فوت ہوگى وہ ايسا ہے كم گویا اس كے گھر كے لوگ اور مال و دولت چھين ليا گیا ہو۔ بعض لوگ يہ اعتراض كرتے ہیں كم فلاں شخص كى نمازوں كا كيا فائدہ اس ميں تو بہت سارى خامياں ہیں اس كا جواب آپ كو اس حديث پاك سے مل جائے گا جس كا مفہوم يہ ہے كم ايك شخص حضور ﷺ كى خدمت ميں حاضر ہوا اور عرض كيا كم فلاں شخص رات كو نماز پڑھتا ہے اور صبح ہوتے ہي چورى كرتا ہے حضور ﷺ نے فرمایا اس كى نماز اس كو اس فعل سے عنقریب ہي روك دے گی۔

اس ميں كوئى شك نہيں كم نماز بے حياى اور برے كاموں سے روكتي ہے اگر كوئى شخص نماز بھی پڑھتا ہے اور برائى بھی كرتا ہے تو اس ميں نماز كيا قصور نہيں بلكه اس شخص كا تصور ہے جو اپنى آنكھ زبانا اور عقل كا درست استعمال نہيں كرتا اگر كوئى شخص اس بات كا انتظار كرے كم ميں پہلے اپنى نظر اور زبان كى حفاظت كروں پھر ميں نمازى شروع كروں گا تو شك يہ ممكن نہ ہو۔ البتہ اگر كوئى شخص نماز كى پابندى كرتا ہے تو عین ممكن ہے كم وہ مستقبل ميں بہت سارى برائيوں سے بچ جائے بشرطيكه اس ميں ریا كارى نہ ہو۔ كيونكه ریا كارى كو تو شرک اصغر كہا گیا ہے۔ جس طرح سائنس گروپ كے طلباء و طالبات كا پريكٹيكل ميں پاس ہونا ضرورى ہے اسی طرح ديگر عبادات كے پيپر ز ميں پاس ہونے كے ساتھ ساتھ نماز كے پريكٹيكل كے امتحان ميں پاس ہونا ضرورى ہے۔ اگر آپ كو نمازى حضرات كى عملى زندگى

میں خامیاں اور برائیاں نظر آتی ہیں تو آپے خود کو ان برائیوں سے بچالیں اور دوسروں کے لئے نمونہ بن جائیں

قصدا نماز کے تمام امور کو فاضل جلیل مولانا غلام سول سہری صاحب نے یکجا کیا ہے۔ یہ ایک وقت کی اہم ضرورت و تقاضہ بھی ہے۔ اس پر صمیم قلب مبارک باد پیش کرتا ہوں اور دعا گو ہوں کہ اللہ رب العزت اس خدمت کو قبول فرمائے۔

آمین ثم آمین بجاہ سید المرسلین صلی اللہ علیہ والہ وسلم

غلام ربانی فدا

ایڈیٹر آل انڈیا تحریک فکر و نعت بیرونہ ہاویری، کرناٹک

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی اَشْرَفِ  
الْاَنْبِیَاءِ وَالْمُرْسَلِیْنَ وَعَلٰی اٰلِهِ وَاَصْحَابِهِ وَذُرِّیَّتِهِ وَاَهْلِ بَيْتِهِ اَجْمَعِیْنَ.

نماز کی اہمیت قرآن کریم کی روشنی میں

اللہ تبارک و تعالیٰ نے جہاں اپنے بندوں کو اشرف المخلوقات کا شرف بخشا ہے  
وہیں ان پر کچھ ذمہ داریاں بھی عائد فرمائی ہیں جیسا کہ درج ذیل آیت سے ثابت ہے:

آیت (۱) اللہ تعالیٰ ارشاد فرماتا ہے:

﴿وَمَا خَلَقْتُ الْجِنَّ وَالْاِنْسَ اِلَّا لِيَعْبُدُوْنَ﴾

ترجمہ: اور میں نے جن اور آدمی اتنے ہی لئے بنائے کہ میری بندگی کرے۔

(پ ۲۷، الذرمت، آیت ۵۶/کنز الایمان)

تفسیر:۔ اور میری معرفت ہو۔ (خزائن العرفان، آیت مذکورہ ۵۶)

ایمان و عقیدے کے بعد سب سے افضل و اعلیٰ اور اہم عبادت رب تبارک و تعالیٰ نے نماز کو  
قرار دیا ہے، بجا اس کی افادیت و اہمیت اور معنویت کو قرآن کریم میں بیان فرمایا ہے۔

آیت (۲) اللہ تعالیٰ ارشاد فرماتا ہے:

﴿هُدٰی لِّلْمُتَّقِیْنَ الَّذِیْنَ یُؤْمِنُوْنَ بِالْغَیْبِ وَیُقِیْمُوْنَ

الصَّلٰوةَ وَمِمَّا رَزَقْنٰهُمْ یُنْفِقُوْنَ﴾

ترجمہ: اس میں ہدایت ہے ڈروالوں کو وہ جو بے دیکھے ایمان لائیں اور نماز قائم  
رکھیں اور ہماری دی ہوئی روزی میں سے ہماری راہ میں انھیں۔

(پ ۱۰، البقرہ: آیت ۳/۴، کنز الایمان)

تفسیر:۔ نماز قائم کرنے سے یہ مراد ہے کہ اس پر مداومت کرتے ہیں اور

ٹھیک وقتوں پر پابندی کے ساتھ اس کے ارکان پورے پورے ادا کرتے ہیں اور فرائض و  
سنن و مستحبات کی حفاظت کرتے ہیں کسی میں خلل نہیں آنے دیتے مفصلات و مکروہات  
سے اس کو بچاتے ہیں اور اس کے حقوق اچھی طرح ادا کرتے ہیں۔ اور نماز کے حقوق میں

یہ بھی ہے کہ باطنی خشوع اور حضور یعنی دل کو فارغ کر کے ہمدن بارگاہ حق میں مستوجب ہو جانا اور عرض و نیاز و مناجات میں محویت پانا۔ (تفسیر خزائن العرفان آیت مذکورہ ۳/۲)

آیت (۳) اللہ تعالیٰ ارشاد فرماتا ہے:

﴿وَأَقِمْ الصَّلَاةَ وَآتِ الزَّكَاةَ وَارْكَعْ مَعَ الرَّاكِعِينَ﴾

ترجمہ: اور نماز قائم رکھو اور زکوٰۃ دو اور رکوع کرنے والوں کے ساتھ رکوع کرو۔

(پ ۱، البقرہ آیت ۴۳/کنز الایمان)

**تفسیر:** اس آیت میں نماز و زکوٰۃ کی فرضیت کا بیان ہے اور اس طرف بھی

اشارہ ہے کہ نمازوں کو ان کی حقوق کی رعایت اور ارکان کی حفاظت کے ساتھ ادا کرو۔ اس

میں جماعت کی ترفیہ بھی ہے حدیث شریف میں ہے جماعت کے ساتھ نماز پڑھنا تمنا

پڑھنے سے ستائیس درجہ زیادہ فضیلت رکھتا ہے۔ (تفسیر خزائن العرفان آیت مذکورہ ۴۳)

آیت (۴) اللہ تعالیٰ ارشاد فرماتا ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

ترجمہ: بے شک نماز منع کرتی ہے حیائی اور بری باتوں سے۔ (العنکبوت، ۴۵)

**تفسیر:** یعنی ممنوعات شرعیہ سے لہذا جو شخص نماز کا پابند ہوتا ہے اور اس کو

اچھی طرح ادا کرتا ہے نتیجہ یہ ہوتا ہے کہ ایک دن نہ ایک دن وہ ان برائیوں کو ترک کر دیتا

ہے جن میں مبتلا تھا حضرت انس رضی اللہ عنہ سے مروی ہے کہ ایک انصاری جو ان سے

عالم صلی اللہ علیہ وسلم کے ساتھ نماز پڑھا کرتا تھا اور بہت سے گنہگاروں کو ارتکاب کرتا تھا حضور صلی اللہ علیہ وسلم

سے اس کی شکایت کی گئی فرمایا اس کی نماز کسی روز اس کو ان باتوں سے روک دی گئی چنانچہ

بہت ہی قریب زمانہ میں اس نے توبہ کی اور اس کا حال بہتر ہو گیا حضرت حسن رضی اللہ عنہ

نے فرمایا کہ جس کی نماز اس بے حیائی اور ممنوعات سے نرو کے وہ نماز ہی نہیں۔

(تفسیر خزائن العرفان، آیت مذکورہ ۴۵)

آیت (۵) اللہ تعالیٰ ارشاد فرماتا ہے:

﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ، وَقُومُوا لِلَّهِ قَانِتِينَ﴾

ترجمہ: نگہبانی کرو سب نمازوں کی اور سچ کی نماز کی اور کھڑے ہو اللہ کے حضور ادب سے۔ (پ ۲، البقرہ آیت ۲۳۸/کنز الایمان)

**تفسیر اول:** یعنی سچگانہ فرض نمازوں کو ان کے اوقات پر ارکان و شرائط

کے ساتھ ادا کرتے رہو اس میں پانچوں نمازوں کی فرضیت کا بیان ہے اور اولاد و اذواج

کے مسائل و احکام کے درمیان میں نماز کا ذکر فرمایا اس نتیجہ پر پہنچا تا ہے کہ ان کو اولاد کے نماز

سے قائل نہ ہونے دو اور نماز کی پابندی سے قلب کی اصلاح ہوتی ہے جس کے بغیر معاملات

ت کا درست ہونا مستور نہیں۔ اور اس آیت سے نماز کے اندر قیام کا فرض ہونا بھی ثابت ہوا

(تفسیر خزائن العرفان آیت مذکورہ ۲۳۸)

**تفسیر دوم:** تاجدار اہل سنت شیخ الاسلام و المسلمین حضرت علامہ الشاہ سید

محمد مدنی اشرفی جیلانی کچھ چھوی مدظلہ النورانی آیت مذکورہ کے ماتحت فرماتے ہیں کہ:

اس مقام پر اپنے ذہن کو اس غیر ضروری تحقیق میں نہ لگاؤ کہ درمیانی نماز سے کیا

مراد ہے؟ اس لئے کہ جب پانچوں وقت کی نماز فرض میں ہے، سب کو ادا کرنے والوں کے

لئے وعدہ۔۔ اور ترک کرنے والوں کے لئے وعید ایک ہی طرح کے ہیں، تو کسی نماز کو اہم

اور کسی کو غیر اہم سمجھنا، یہ کوئی اچھی سوچ نہیں۔ یہ بھی عجیب اتفاق ہے کہ خائفوں کے لئے ہر

نماز کے وقت رکاوٹ کی کوئی نہ کوئی وجہ موجود ہے۔۔۔ مثلاً نماز فجر کے وقت اس کے خاص

سونے کا وقت ہے۔ نماز ظہر اور نماز عصر کے اوقات میں کاروباری مصروفیات ہیں، نماز

مغرب کے وقت کھانے پینے اور فیملی کے ساتھ گپ شپ کے لمحات ہیں اور نماز عشاء کے

وقت سے پہلے ہی سو جانے کی عادت ہے۔

ان حالات میں ہر نماز کی نگرانی اور اسکی محافظت سعادت مندوں اور خشیت

الہی رکھنے والوں کا حصہ ہے۔ جس نماز کی ادائے کی جتنی مشقت اٹھا کر کی جائے گی بھینٹا

اس کا اجر بھی اللہ تعالیٰ کے فضل و کرم سے بقدر رحمت و مشقت ہوگا۔ اس مقام پر یہ بھی قابل

غور بات ہے کہ درمیانی نماز سے کیا مراد ہے؟ اس کے تعلق سے اقوال بہت ہیں، جس نے

جو قبول کیا، اس کو درمیانی ثابت بھی کر دیا۔

چنانچہ کسی نے کہا اس سے مراد ظہر کی نماز ہے کیونکہ دن کے وسط میں پڑھی جاتی ہے۔ کسی نے کہا اس سے مراد عصر کی نماز ہے کیونکہ یہ دن کی دو نمازوں اور رات کی دو نمازوں کے درمیان پڑھی جاتی ہے۔ کسی نے کہا اس سے مراد مغرب کی نماز ہے، کیونکہ یہ چار رکعت اور دو رکعت کی نمازوں کے درمیان متوسط ہے۔ کسی نے کہا کہ اس سے مراد عشاء کی نماز ہے اس لئے کہ یہ مغرب اور فجر کی نمازوں کے درمیان ہے، جن میں قصر نہیں اور کسی نے کہا اس سے مراد فجر کی نماز ہے اس لئے کہ یہ دن رات کی نمازوں کے درمیان ہے۔۔۔۔۔ نیز۔۔۔ یہ وہ منفرد نماز ہے جو دوسری نماز کے ساتھ ملا کر نہیں پڑھی جاتی ہے۔ ان کے علاوہ بھی بہت سارے اقوال و احتمالات ہیں۔

مذکورہ بالا اقوال میں نماز عشاء کے قول کے علاوہ، ہر قول کو حلیل القدر ائمہ و فقہاء کی طرف منسوب کیا گیا ہے۔ اس سلسلے میں امام اعظم کا مسلک کیا ہے؟ اس میں بھی اختلاف ہے۔ بقول صاحب مدارک امام اعظم کے نزدیک صلوٰۃ وسطیٰ عصر کی نماز ہے اور بقول صاحب روح المعانی آپ کے نزدیک صلوٰۃ وسطیٰ ظہر کی نماز مراد ہے۔ فجر، ظہر اور عصر کے تعلق سے کچھ روایتیں بھی ملتی ہیں جن میں ان اوقات کی نمازوں کو صلوٰۃ وسطیٰ کا مصداق قرار دیا گیا ہے۔ اس مقام پر یہ بھی ذہن نشین رہے کہ خود صحابہ کرام رضوان اللہ علیہم اجمعین کے درمیان بھی صلوٰۃ وسطیٰ کے تعین کے تعلق سے اختلاف تھا۔ حضرت سعید ابن مسیب کے قول سے اس اختلاف کی نشان دہی ہوتی ہے تو اس سے صاف ظاہر ہوتا ہے کہ اگر صلوٰۃ وسطیٰ کے تعین کے تعلق سے رسول اکرم ﷺ کا کوئی قطعی الثبوت اور قطعی الدلالہ ارشاد گرامی ہوتا تو صحابہ کے مابین یہ اختلاف نہیں ہو سکتا تھا۔

اب یہ سارے مختلف اقوال ان حضرات قدسی صفات کے اجتہادات کے مابین اختلافات کا ثمرہ و نتیجہ ہیں ان حالات میں صلوٰۃ وسطیٰ کا معاملہ شب قدر اور جمعہ کے دن وقت اجابت دعا سے ملتا جلتا ہو گیا۔ جسے شب قدر کے انوار و برکات سے مالا مال ہونا ہو، وہ پورے سال۔۔۔ یا رمضان شریف کے پورے مہینے۔۔۔ یا کم از کم رمضان شریف کے آخری عشرہ کی طاق راتوں میں اسے تلاش کرتا رہے۔۔۔۔۔ یونہی جمعہ کے دن اجابت

دعا کے مخصوص وقت کے طلبگار پر لازم ہے کہ وہ اپنے پورے دن کو ذکر الہی اور دعا و التجاہس گزار دے۔۔۔ اس طرح صلوٰۃ وسطیٰ کی عظمت والی نماز سے فیضیاب ہونا ہو تو پانچ وقت کی ہر نماز میں اس کو ڈھونڈا جائے۔ یعنی کسی صورت میں بھی کسی نماز سے غفلت نہ برتی جائے کیونکہ پانچ وقت کی نماز اگر ایک طرف سے فرض میں ہے تو دوسری طرف انہیں میں ایک فضیلت والی نماز بھی مستور ہے جو سر الہی ہے۔

(تفسیر اشرفی ج ۱/ ۲۸۵، ۲۸۶)

آیت (۶) اللہ تعالیٰ ارشاد فرماتا ہے:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ﴾

ترجمہ: اے ایمان والو! صبر اور نماز سے مدد چاہو۔ (البقرہ: آیت ۵۳)

تفسیر:۔ حدیث شریف میں ہے کہ سید عالم ﷺ کو جب کوئی سخت مہم پیش آتی نماز میں مشغول ہو جاتے اور نماز سے مدد چاہنے میں نماز استسقاء و صلوٰۃ حاجت داخل ہے۔ (تفسیر خزائن العرفان، آیت مذکورہ ۱۵۳)

نماز کی فضیلت احادیث کی روشنی میں

احادیث مبارکہ میں جگہ جگہ نماز کی اہمیت کو واضح کیا گیا ہے چنانچہ صحیح مسلم میں

ہے:

**حدیث ۱:** اسلام کی بنیاد پانچ چیزوں پر ہے اس امر کی شہادت دینا کہ اللہ کے سوا کوئی سچا معبود نہیں اور محمد ﷺ اس کے خاص بندے اور رسول ہیں، اور نماز قائم کرنا اور زکوٰۃ دینا اور حج کرنا اور ماہ رمضان کے روزے رکھنا“

(صحیح مسلم، کتاب الایمان، ص ۲۷)۔

**حدیث ۲:** حضرت معاذ رضی اللہ عنہ فرماتے ہیں: میں نے رسول اللہ

ﷺ سے سوال کیا، وہ عمل ارشاد ہو جو مجھے جنت میں لے جائے اور جہنم سے بچائے؟ فرمایا: ”اللہ تعالیٰ کی عبادت کر اور اس کے ساتھ کسی کو شریک نہ کر اور زکوٰۃ دے اور رمضان کے روزے رکھ اور بیت اللہ کا حج کر۔ اور اس حدیث میں یہ بھی ہے کہ، اسلام کا

ستون نماز ہے۔

(ترمذی شریف، ابواب الایمان، ۴/۲۸۰)

**حدیث ۳:** حضور اکرم ﷺ نے فرمایا: "اگر کسی کے دروازہ پر نہر ہو وہ اس میں ہر روز پانچ بار غسل کرے کیا اس کے بدن پر میل رہ جائے گا؟ عرض کی نہیں۔ فرمایا یہی مثال پانچوں نمازوں کی ہے، کہ اللہ تعالیٰ ان کے سب خطاؤں کو بخوف مارتا ہے۔" (مسلم شریف، کتاب المساجد، ص ۳۳۶)

**حدیث ۴:** صحیحین میں ابن مسعود رضی اللہ عنہ سے مروی ہے کہ ایک صاحب سے ایک گناہ صادر ہوا، حاضر ہو کر عرض کی، اس پر یہ آیت کریمہ نازل ہوئی: **وَاقِمْ الصَّلَاةَ طَرَفِي النَّهَارِ وَ زُلْفَا مَنْ اللَّيْلِ اِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرِي لِلَّذِي كَفَرُوْنَ** (پ، ۱۲، آیت ۱۱۴)

ترجمہ: اور نماز قائم رکھو! دن کے دونوں کناروں اور کچھ رات کے حصوں میں بیشک نیکیاں برائیوں کو مٹا دیتی ہیں، یہ نصیحت ہے، نصیحت ماننے والوں کیلئے۔ (کنز الایمان)

انہوں نے عرض کی، یا رسول اللہ! کیا یہ خاص میرے لئے ہے؟ فرمایا: "میری سب امت کیلئے ہے۔" (بہار شریعت، ج ۱، حصہ ۳، ص ۳۳۶)

**حدیث ۵:** حضور ﷺ نے فرمایا: جب تمہارے بیچ سات برس کے ہوں، تو انھیں نماز کا حکم دو اور جب دس برس کے ہو جائیں، مار کر پڑھاؤ۔

(سنن ابی داؤد، کتاب الصلوٰۃ، ۱/۲۰۸)

**حدیث ۶:** حضرت امام احمد رضی اللہ عنہ روایت کرتے ہیں کہ ابوذر رضی اللہ عنہ فرماتے ہیں کہ نبی کریم ﷺ جاڑوں (سردیوں) میں باہر تشریف لے گئے پتہ حجاز کا زمانہ تھا وہ ٹہنیاں پکڑ لیں پتے گرنے لگے فرمایا اے ابوذر! میں نے عرض کی بلیک یا رسول اللہ ﷺ فرمایا جب مسلمان بندہ اللہ کے لئے نماز پڑھتا ہے تو اس کے گناہ ایسے گرتے ہیں جیسے اس درخت سے یہ پتے۔ (المسند للامام احمد بن حنبل، ۸/۱۳۳)

**حدیث ۷:** حضور سید عالم ﷺ نے فرمایا: جو شخص اپنے گھر میں طہارت (وضو

و غسل) کر کے فرض ادا کرنے کیلئے مسجد کو جاتا ہے، تو ایک قدم پر ایک گناہ بخوہوتا، دوسرے پر ایک درجہ بلند ہوتا ہے۔ (مسلم شریف، کتاب المساجد، ص ۳۳۶)

اب ظاہر ہے کہ جس کے بجالانے پر جس قدر فضائل و برکات ہیں تو اس کے چھوڑنے پر بھی تو اسی قدر سخت وعیدیں ہوں گی۔ جیسا کہ

**آقا ﷺ کا فرمانِ رحمت و عبرت نشان**

حدیث شریف میں ہے۔

حضرت سیدنا عبداللہ ابن عمر رضی اللہ تعالیٰ عنہما سے مروی ہے کہ نبی اکرم رسول محمد ﷺ کا فرمانِ رحمت و عبرت نشان ہے، "بے شک جنت ماہِ رمضان کے لئے ایک سال سے دوسرے سال تک سچائی جاتی ہے، پس جب ماہِ رمضان آتا ہے تو جنت کہتی ہے: "اے اللہ عزوجل! مجھے اس مہینے میں اپنے بندوں میں سے (میرے اندر) رہنے والے عطا فرما دے۔، اور حور عین کہتی ہیں، "اے اللہ عزوجل! اس مہینے میں ہمیں اپنے بندوں میں سے شوہر عطا فرما۔، پھر سرکارِ مدینہ ﷺ نے ارشاد فرمایا: "جس نے اس ماہ میں اپنے نفس کی حفاظت کی کہ نہ تو کوئی نشہ آور شئی پی اور نہ ہی کسی مومن پر بہتان لگایا اور نہ ہی اس ماہ میں کوئی گناہ کیا تو اللہ عزوجل ہر رات کے بدلے اس کا سوچوں سے نکاح فرمائے گا اور اس کے لئے جنت میں سونے، چاندی، یا قوت اور زبرد کا ایسا محل بنائے گا کہ اگر ساری دنیا جمع ہو ہو جائے اور اس محل میں آجائے تو اس محل کی اتنی ہی جگہ گھیرے گی جتنا بکریوں کا ایک باڑہ دنیا کی جگہ گھیرتا ہے، اور جس نے اس ماہ میں کوئی یہ نشہ آور شئی پی یا کسی مومن پر بہتان باندھا اس ماہ میں کوئی گناہ کیا تو اللہ تعالیٰ اس کے ایک سال کے اعمال برباد فرما دے گا۔ پس تم ماہِ رمضان (کے حق) میں کوتاہی کرنے سے ڈرو کیونکہ یہ اللہ تعالیٰ کا مہینہ ہے۔ اللہ تعالیٰ نے تمہارے لئے گیارہ مہینے کر دیئے کہ ان میں نعمتوں سے لطف اندوز ہو اور تلافی (لذت) حاصل کرو اور اپنے لئے ایک مہینہ خاص کر لیا ہے۔ پس تم ماہِ رمضان کے معاملے میں ڈرو۔، (انجم الاوسط، ج ۲، ص ۲۱۳، حدیث ۳۶۸۸)

نیز یہ کہ مسجد حرام (مکہ معظمہ) میں ایک نماز دوسری مسجدوں کی لاکھ نمازوں سے

افضل ہے۔ (جذب القلوب، ص ۱۹) اسی طرح یہ بھی ہے کہ مکہ معظمہ میں 'ایک گناہ' کے گناہ کے برابر ٹھہرتا ہے۔ (بہار شریعت، ج ۶، ص ۱۱۲۸)

جان بوجھ کر نماز چھوڑنے کا حکم

جان بوجھ کر نماز چھوڑ دینے والوں کی قرآن و احادیث میں سخت وعیدیں آئی ہیں، اللہ تبارک و تعالیٰ قرآن مقدس میں بے نمازیوں کے بارے میں ارشاد فرماتا ہے:

﴿مَا سَأَلَكَ فِي سَفَرٍ قَالُوا لَمْ نَكُ مِنَ الْمُصَلِّينَ وَ لَمْ نَكُ نَطْعَمُ الْمُسْكِينِ وَ كُنَّا نَحْوُ ضُ مَعَ الْخَائِضِينَ﴾

ترجمہ: تمہیں کیا بات روزِ سفر میں لگتی؟ وہ بولے ہم نماز نہ پڑھتے تھے اور مسکین کو کھانا نہ دیتے تھے اور یہ سو وہ فکر والوں کے ساتھ یہ سو وہ فکر کرتے تھے۔

(المدثر ۳۳۳/۳۵۴، کنز الایمان)

احادیث کریمہ میں بھی بے نمازیوں کے لیے سخت حکم وارد ہے، چنانچہ مسند امام احمد بن حنبل میں ہے:

**حدیث ۱:** حضور اکرم ﷺ کا فرمانِ عبرت نشان ہے: آدمی اور کفر کے درمیان نماز کو چھوڑنے کا فرق ہے۔ (مسند احمد بن حنبل، ۱۹۹/۵)

**حدیث ۲:** حضور اکرم ﷺ کا فرمانِ عبرت نشان ہے: آدمی اور شرک یا کفر کے درمیان فرق نماز کو چھوڑنا ہے۔ (مسلم شریف، کتاب الایمان، ص ۶۹۲)

**حدیث ۳:** حضور اکرم ﷺ کا فرمانِ عبرت نشان ہے: کفر اور ایمان کے درمیان نماز چھوڑنے کا فرق ہے۔ (ترمذی شریف، ابواب الایمان، ص ۱۹۱۶)

**حدیث ۴:** حضور اکرم ﷺ کا فرمانِ عبرت نشان ہے: ہندے اور کفر کے درمیان فرق نماز کو چھوڑنا ہے۔

(سنن ابن ماجہ شریف، ابواب اقامۃ الصلوٰۃ، ص ۲۵۳۰)

**حدیث ۵:** حضور اکرم ﷺ کا فرمانِ عبرت نشان ہے: جس نے ان تینوں (یعنی توحید، فرض نماز اور رمضان کے روزے) میں سے کسی ایک کو چھوڑا وہ اللہ تعالیٰ کا منکر

ہوا اور اس کی نہ فرض عبادت قبول ہوگی نہ نفل، بلکہ اس کا خون اور مال حلال ہو گئے۔

(مسند ابی یعلیٰ الموصلی، ۳/۳۷۸)

**حدیث ۶:** حضور اکرم ﷺ کے صحابہ کرام علیہم الرضوان، نماز چھوڑنے کے علاوہ کسی عمل کے چھوڑنے کو کفر نہ سمجھا کرتے تھے۔

(ترمذی شریف، ابواب الایمان، ص ۱۹۱۶)

**حدیث ۷:** حضور اکرم ﷺ کا فرمانِ عبرت نشان ہے: جس کی نماز نہیں اس کا اسلام میں کوئی حصہ نہیں اور جس کا وضو نہیں اس کی نماز نہیں۔

(کنز العمال، کتاب الصلوٰۃ، ج ۷، ص ۱۳۳)

**حدیث ۸:** حضور اکرم ﷺ کا فرمانِ عبرت نشان ہے: بادل والے دن نماز جلدی ادا کر لیا کرو کیونکہ جس نے نماز ترک کر دی اس نے کفر کیا۔

(صحیح ابن حبان، کتاب الصلوٰۃ، ج ۳، ص ۱۱۳)

**حدیث ۹:** حضور اکرم ﷺ کا فرمانِ عبرت نشان ہے: جو جان بوجھ کر نماز چھوڑے گا اللہ تعالیٰ اس کا نام جہنم کے دروازے پر لکھ دے گا جس سے وہ داخل ہوگا۔

(کنز العمال، کتاب الصلوٰۃ، ج ۷، ص ۱۳۲)

**حدیث ۱۰:** حضرت سیدتنا امیرہ رضی اللہ تعالیٰ عنہا سے مروی ہے رسول اعظم ﷺ کو وضو کرانے کے لئے میں پانی ڈال رہی تھی کہ ایک شخص آیا اور عرض کی، مجھے کچھ وصیت کریں۔ تو آپ ﷺ نے ارشاد فرمایا: "اللہ تعالیٰ کے ساتھ کسی کو شریک نہ ٹھہراؤ اگرچہ تمہیں کلاے کلاے کر دیا جائے اور جلا دیا جائے، اپنے والدین کی نافرمانی نہ کرو اگر وہ تمہیں اپنے اہل یعنی بیوی اور دنیوی مال و متاع سے جدا ہونے کا حکم دیں تو سب کچھ چھوڑ دو، شراب ہرگز نہ پیو کیونکہ یہ ہر برائی کی جز ہے اور جان بوجھ کر ہرگز کوئی نماز ترک نہ کرو کہ جس نے ایسا کیا تو اس سے اللہ تعالیٰ اور اس کے رسول ﷺ کا ذمہ ختم ہو جائے گا۔"

(انجم الکبیر، ۲۳/۱۹۰)

**حدیث ۱۱:** حضور اکرم ﷺ کا فرمانِ عبرت نشان ہے: اے گروہ قریش!

خدا کی قسم! تم ضرور نماز قائم کرو گے اور زکوٰۃ ادا کرو گے یا پھر میں تم پر ایسے شخص کو بھیجوں گا جو دین کی خاطر تمہاری گردنیں مارے گا۔ (المستدرک، کتاب الایمان والنذور، ۵/۲۲۵)

**حدیث ۱۲:** حضور اکرم ﷺ کا فرمان عبرت نشان ہے کہ اللہ تعالیٰ نے اسلام میں چار چیزوں کو فرض فرمایا ہے، لہذا جو ان میں سے تین پر عمل کرے گا وہ اس کے کسی کام میں نہ آئیں گی جب تک کہ ان سب پر عمل نہ کرے اور وہ نماز، زکوٰۃ، رمضان کے روزے اور بیت اللہ شریف کا حج ہے۔

(المستدرک للامام احمد بن حنبل، ۶/۲۳۶)

**حدیث ۱۳:** حضور اکرم ﷺ کا فرمان عبرت نشان ہے: جس نے جان بوجھ کر نماز چھوڑ دی اللہ تعالیٰ اس کے عمل پر باد کر دے گا اور اللہ تعالیٰ کا ذمہ اس سے اٹھ جائے گا جب تک وہ توبہ کے ذریعے اللہ تعالیٰ کی بارگاہ میں رجوع نہ کر لے۔

(المعجم الکبیر، ۲۰/۱۱۷، مختصراً)

**حدیث ۱۴:** حضرت سیدنا ابن مسعود رضی اللہ تعالیٰ عنہما سے مروی ہے کہ جس نے نماز چھوڑ دی اس کا کوئی دین نہیں۔ (الترغیب والترہیب، کتاب الصلاة، ۱/۲۶۱)

**حدیث ۱۵:** مَنْ تَرَكَ الصَّلَاةَ مُتَعَمِّدًا فَقَدْ كَفَرَ:

ترجمہ: جس نے جان بوجھ کر نماز ترک کی اس نے کفر کیا۔

(ابن ماجہ شریف، ص ۱۸۳)

**کیا نماز ترک کرنا کفر ہے؟**

حضرات صحابہ کرام علیہم الرضوان اور ان کے بعد کے ائمہ کرام رحمہم اللہ تعالیٰ عنہم کا بے نمازی کے کافر ہونے کے بارے میں اختلاف ہے اور مذکورہ احادیث مبارکہ میں ترک نماز کے کفر اور ملت اسلامیہ سے خارج ہونے کا ذکر کیا گیا ہے مثلاً بے نمازی سے اللہ تعالیٰ کا ذمہ کرم اٹھ گیا اس کے اعمال پر باد ہو گئے اس کا کوئی دین نہیں اور اس کا کوئی ایمان نہیں وغیرہ وغیرہ بہت سے صحابہ کرام، تابعین اور ان کے بعد کے ائمہ کرام رضوان اللہ تعالیٰ علیہم اجمعین نے ان احادیث مبارکہ کو اختیار فرمایا۔

حضرت علامہ سبکی بن شرف نووی رحمۃ اللہ علیہ لکھتے ہیں:

جو شخص نماز کی فرضیت کا انکار کر کے نماز کو ترک کر دے اس کے کفر پر تمام مسلمانوں کا اجماع ہے کہ وہ شخص ملت اسلام سے خارج ہے مگر یہ کہ وہ نیا نیا مسلمان ہوا ہو یا مسلمانوں کے ساتھ اتنا عرصہ نہ رہا ہو کہ اس کو نماز کی فرضیت کا علم ہو جائے اور اگر وہ نماز کی فرضیت کا اعتقاد رکھتا ہے اور اپنی سستی کی وجہ سے نماز کو ترک کرتا ہے جیسا کہ اکثر لوگوں کا حال ہے۔

حضرت امام شافعی، امام مالک اور جمہور سلف اور خلف کا مسلک یہ ہے کہ وہ کافر نہیں فاسق ہے اس سے توبہ طلب کی جائے گی اگر اس نے توبہ کر لی تو فیہا ورنہ اس کو حد اقل کر دیا جائے گا جس طرح شادی شدہ زانی کو حد میں سنگسار کیا جاتا ہے۔ (شرح صحیح مسلم، ۱/۵۳۸)

**ترک نماز کے سلسلے میں حضرت امام شافعی کا موقف**

حضرت سیدنا امام شافعی رحمۃ اللہ علیہ اور بعض دوسرے علمائے کرام رحمہم اللہ تعالیٰ اگرچہ بے نمازی کے عدم کفر کے قائل ہیں جبکہ وہ نماز چھوڑنے کو حلال نہ سمجھتا ہو مگر آپ اس بات کے بھی قائل ہیں کہ ایک نماز کے ترک کی وجہ سے بھی اسے قتل کیا جاسکتا ہے بشرطیکہ اسے نماز کا حکم دیا گیا ہو لیکن اس نے اس کو اتنا مؤخر کر دیا ہو کہ وقت ہی گذر گیا اور اس نے نماز نہ ادا کی پھر اسے دوبارہ نماز کے لئے کہا گیا اور انکار کر دیا تو تموار کے ساتھ اس کی گردن مار دی جائے گی۔

(الراجز عن اقران الکبائر، مترجم، ص ۳۳۹، مصنف: امام احمد بن حنبل الشافعی)

**ترک نماز کے سلسلے میں جمہور فقہاء کا موقف**

جمہور فقہاء کا موقف یہ ہے کہ نماز ترک کرنے سے مسلمان کافر نہیں ہوتا ان کا

استدلال اس آیت مبارکہ سے ہے:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾

**ترجمہ:** بے شک اللہ تعالیٰ اسے نہیں بخشتا کہ اس کے ساتھ کفر کیا جائے اور کفر

کے نیچے جو کچھ ہے جسے چاہے معاف فرماتا ہے۔ (التساء، ۳۸/کنز الایمان)

اس آیت کی تفسیر میں شیخ الاسلام رئیس الحقیقین حضرت علامہ سید شاہ محمد مدنی  
اخریٰ جیلانی ارشاد فرماتے ہیں:

کہ بے شک اللہ تعالیٰ نہ بخشے گا اس کے ساتھ کفر کئے جانے کو، کسی غیر خدا کو اللہ  
تعالیٰ کی ذات کی طرح واجب الوجود، ازلی، ابدی اپنی ہر برصفت میں مستقل بالذات، غنی  
علی الاطلاق اور مستحق عبادت سمجھنا ایسا عظیم کفر ہے، جس سے بڑھ کر کوئی کفر نہیں۔ یہ وہ کفر  
ہے جس کی تمجیر شرک سے بھی کی جاتی ہے اور تارک نماز ان میں سے نہیں ہے۔

(تفسیر اشرفی، ج ۲، پ ۵، ص ۱۹۴)

جمہور فقہا نبی کریم ﷺ کے ان ارشادات سے بھی استدلال کرتے ہیں:

(مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ)

ترجمہ: جس شخص نے لا الہ الا اللہ کہا وہ جنت میں داخل ہو گیا۔

(شرح صحیح مسلم، کتاب الایمان، ص ۵۳۹)

دوسری حدیث میں ہے:

(مَنْ مَاتَ وَهُوَ يَعْلَمُ أَنْ لَا إِلَهَ إِلَّا اللَّهُ دَخَلَ الْجَنَّةَ)

ترجمہ: جو شخص اس حال میں مرا کہ اس کو لا الہ الا اللہ کا یقین تھا وہ جنت  
میں داخل ہو گیا۔ (مرجع سابق)

تیسری حدیث میں ہے:

حَرَّمَ اللَّهُ عَلَى النَّارِ مَنْ قَالَ لَا إِلَهَ إِلَّا اللَّهُ

ترجمہ: جس نے لا الہ الا اللہ کہا اللہ تعالیٰ نے اس پر دوزخ کو حرام کر دیا

۔ (ایضاً)

چوتھی حدیث میں ہے:

عَنْ عَبْدِ اللَّهِ قَالَ قَالَ رَسُولُ اللَّهِ ﷺ لَا يَجِلُّ دَمُ امْرِيءٍ مُسْلِمٍ  
يَشْهَدُ أَنْ لَا إِلَهَ إِلَّا اللَّهُ أَنَّى رَسُولُ اللَّهِ إِلَّا بِأَخِي ثَلَاثِ ثَلَاثِ الثُّيُبِ الزَّانِ  
وَالنَّفْسِ بِالنَّفْسِ وَالتَّارِكِ لِدِينِهِ الْمَفَارِقِ لِلْجَمَاعَةِ

ترجمہ: حضرت عبداللہ ابن مسعود رضی اللہ عنہما بیان کرتے ہیں کہ رسول اللہ  
ﷺ نے فرمایا: جو مسلمان شخص اللہ تعالیٰ کے ایک ہونے اور میرے رسول ہونے کی گواہی  
دیتا ہو اس کو قتل کرنا جائز نہیں ہے جب تک کہ تین اسباب میں سے کوئی ایک سبب نہ پایا  
جائے وہ شخص شادی شدہ زانی ہو، جان کا بدلہ جان ہو، وہ دین اسلام کو ترک کر کے جماعت  
مسلمین سے الگ ہو جائے۔ (ایضاً ص ۵۴۰)

بے نمازی کے کفر کے قائل صحابہ کرام رضوان اللہ علیہم اجمعین

جو صحابہ کرام علیہم الرضوان ترک نماز کے کفر اور اس کے قتل کے جائز ہونے کے  
قائل ہیں ان کا استدلال مذکورہ احادیث میں جو 'جان بوجھ کر نماز چھوڑنے کا حکم  
' میں بیان ہوا۔ ان کے اسمائے مبارک یہ ہیں: (۱) امیر المومنین حضرت سیدنا عمر فاروق  
رضی اللہ عنہ (۲) حضرت سیدنا عبدالرحمن بن عوف رضی اللہ عنہ (۳) حضرت سیدنا معاذ بن  
جبل رضی اللہ عنہ (۴) حضرت سیدنا ابو ہریرہ رضی اللہ عنہ (۵) حضرت سیدنا ابن مسعود رضی  
اللہ عنہ (۶) حضرت سیدنا ابن عباس رضی اللہ عنہ (۷) حضرت سیدنا جابر ابن عبداللہ رضی  
اللہ عنہما (۸) حضرت سیدنا ابو ذر رضی اللہ عنہ۔

(الرواجع من اقوال الکبار، اردو، ص ۳۴۷ مصنف امام احمد بن حنبل الشافعی، فتاویٰ فیض الرسول،

ج ۱۳۳/۱، بہار شریعت ج ۱ ص ۳۳۲)

بے نمازی کے کفر کے قائل دیگر ائمہ کرام رحمہم اللہ تعالیٰ

غیر صحابہ میں جو ائمہ کرام رحمہم اللہ تعالیٰ بے نمازی کے کفر اور اس کے قتل کے جائز  
ہونے کے قائل ہیں ان کے اسمائے گرامی یہ ہیں:

(۱) حضرت سیدنا احمد بن حنبل رضی اللہ عنہما (۲) حضرت سیدنا اسحاق بن راہویہ  
رحمۃ اللہ علیہ (۳) سیدنا عبداللہ ابن مبارک (۴) سیدنا امام شافعی (۵) سیدنا حکم بن عیینہ  
(۶) سیدنا ایوب سختیانی (۷) سیدنا ابو داؤد طیالسی (۸) سیدنا ابو بکر بن شیبہ (۹) سیدنا زہیر  
بن حرب رحمۃ اللہ علیہم اجمعین وغیرہ شامل ہیں۔ (ایضاً ص ۱۳۳)

احناف رحمہم اللہ تعالیٰ علیہم کے نزدیک نماز کی فریضیت کا منکر کافر اور جو قصداً



چھوڑے اگرچہ ایک ہی وقت کی وہ فاسق ہے اور جو نماز نہ پڑھتا ہو قید کیا جائے یہاں تک کہ توبہ کرے اور نماز پڑھنے لگے۔

(الزواجر عن الکبائر مترجم ۳۳۸، مصنف امام احمد بن حنبلہ الشافعی، بہار شریعت ارج ۳ ص ۳۳۳)

### تارک نماز کے لئے امام اعظم کا موقف

امام اعظم دو گنہگار کرام نیز بہت سے صحابہ کرام بھی اس کی تکفیر کے قائل نہیں ہیں (یعنی کافر نہیں کہتے) لیکن یہ بھی کیا تھوڑی بات ہے کہ ان کے علاوہ دیگر گنہگاروں کے نزدیک ایسا شخص کافر ہے۔ (بہار شریعت، ج ۱ حصہ سوم ص ۳۳۳)

### بلا وجہ شرعی نماز کی ادائیگی میں تاخیر موجب عذاب

سفر، مرض یا کسی اور عذر کے بغیر جان بوجھ کر نماز کو اس کے وقت مقررہ پر ادا نہ کرنا سبب دخول جہنم ہے باعث عذاب الہی ہے، اللہ تعالیٰ قرآن مقدس میں ارشاد فرماتا ہے:

”فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ عَذَابًا مِنْ ثَابِتٍ“

**ترجمہ:** تو ان کے بعد ان کی جگہ وہ ناخلف آئے جنہوں نے نمازیں گنوائیں اور اپنی خواہشوں کے پیچھے ہوئے تو عنقریب وہ روزگاہ میں غی کا جنگل پائیں گے مگر جو تاخیر ہوئے۔ (المريم ۶۰ تا ۶۱ / کنز الایمان)

حضرت سیدنا ابن مسعود رضی اللہ عنہ اس آیت مبارکہ کی تفسیر کرتے ہوئے فرماتے ہیں:

”نماز ضائع کرنے کا مطلب یہ نہیں کہ وہ انہیں بالکل چھوڑ دیتے تھے بلکہ وہ وقت گزار کر پڑھتے تھے۔ (الزواجر عن الکبائر، اردو، ص ۳۳۳۔ مصنف امام احمد بن حنبلہ الشافعی)

امام التابعین حضرت سیدنا سعید بن مسیب رضی اللہ عنہ ارشاد فرماتے ہیں:

”وقت گزار کر نماز پڑھنے کا مطلب یہ ہے کہ کوئی شخص ظہر کی نماز کو اتنا مؤخر کر

دے کہ عصر کا وقت شروع ہو جائے اور مغرب کا وقت شروع ہونے سے پہلے عصر کی نماز نہ پڑھے، اسی طرح مغرب کو عشاء تک اور عشاء فجر تک اور فجر کو طلوع آفتاب تک مؤخر کر دے، لہذا جو شخص ایسی حالت پر اصرار کرتے ہوئے مرجائے اور توبہ نہ کرے تو اللہ تعالیٰ نے اس کے ساتھ ”غی کا وعدہ فرمایا ہے۔ غی جہنم کی ایک ایسی وادی ہے جس کا پتہ بہت پست اور عذاب بہت سخت ہے۔“

(کتاب الکبائر الکبیرة الرابعة فی ترک الصلوة ص ۱۹ بحوالہ مذکور ص ۳۳۳)

اللہ تعالیٰ ارشاد فرماتا ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُوْلَئِكَ هُمُ الْخَاسِرُونَ﴾

**ترجمہ:** اے ایمان والو! تمہارے مال نہ تمہاری اولاد کوئی چیز تمہیں اللہ کے ذکر سے غافل نہ کرے اور جو ایسا کرے تو وہی لوگ نقصان میں ہیں۔

(المنافقون، آیت ۹ / کنز الایمان)

مفسرین کرام رحمہم اللہ تعالیٰ کی ایک جماعت کا قول ہے کہ:

”اس آیت مبارکہ میں ذکر اللہ سے مراد پانچ نمازیں ہیں، لہذا جو اپنے مال مثلاً خرید و فروخت یا پیشے یا اپنی اولاد کی وجہ سے نمازوں کو ان کے اوقات میں ادا کرنے سے غفلت اختیار کرے گا وہ خسارہ پانے والوں میں سے ہوگا۔

(کتاب الکبائر، ایضاً ص ۲۰ بحوالہ مذکور ص ۳۳۳)

حضور اکرم ﷺ کا فرمان عالیشان ہے:

”بندے سے قیامت کے دن سب سے پہلے جس عمل کے بارے میں حساب لیا جائے گا وہ اس کی نماز ہوگی اگر اس کی نماز درست ہوئی تو وہ نجات و فلاح پائے گا اور اگر اس میں کمی ہوئی تو وہ شخص رسوا و برباد ہو جائیگا۔

(ترمذی شریف، ابواب الصلوة، باب ماجاء ان اول ما يحاسب... الخ، ص ۱۶۸۳، مختصر)

اللہ تعالیٰ قرآن مقدس میں ارشاد فرماتا ہے:

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾  
ترجمہ: بیشک نماز مسلمانوں پر وقت باندھا ہوا فرض ہے۔

(پ ۵، النساء، آیت ۱۰۳/کنز الایمان)

حضرت رسول اعظم سید عالم ﷺ نے نماز کا تذکرہ کرتے ہوئے ارشاد فرمایا: کہ جو نماز کی پابندی کرے گا یہ اس کیلئے نور، برہان یعنی رہنما اور نجات ثابت ہوگی اور جو اس کی پابندی نہیں کرے گا اس کے لئے نہ نور ہوگا، نہ برہان اور نہ ہی نجات کا کوئی ذریعہ اور وہ شخص قیامت کے دن قارون، فرعون، ہامان اور ابلی بن خلف کے ساتھ ہوگا۔

(المسند لمام احمد بن حنبل، ج ۲/ص ۵۷۴)

بعض علماء کرام رحمہم اللہ تعالیٰ نے فرمایا ہے:

”بے نمازی کا حشر ان لوگوں کے ساتھ اس لئے ہوگا کہ اگر اسے اس کے مال نے نماز سے غافل رکھا تو وہ قارون کے مشابہ ہے لہذا اس کے ساتھ اٹھایا جائے گا اور اگر اس کی حکومت نے اسے غفلت میں ڈالا تو وہ فرعون کے مشابہ ہے لہذا اس کا حشر اس کے ساتھ ہوگا یا اس کی غفلت کا سبب اس کی وزارت ہوگی تو وہ ہامان کے مشابہ ہو لہذا اس کے ساتھ ہوگا یا پھر اس کی تجارت اسے غفلت میں ڈالے گی لہذا وہ مکہ کے کافر ابلی بن خلف کے مشابہ ہونے کی وجہ سے اس کے ساتھ اٹھایا جائے گا۔

(الروا جرم اقتراف الکبائر: مترجم، ص ۳۳۵، بحوالہ کتاب الکبائر، ص ۲۱)

اللہ تبارک و تعالیٰ قرآن مقدس میں ارشاد فرماتا ہے:

﴿قَوْلًا لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ﴾

ترجمہ: تو ان نمازیوں کی خرابی ہے جو اپنی نماز سے بھولے بیٹھے ہیں۔

(پ ۳۰، الماعون، آیت ۵/۳/کنز الایمان)

حضرت اکرم ﷺ نے اس کی تفسیر میں ارشاد فرمایا کہ:

”یہ وہ لوگ ہونگے جو نمازوں کو ان کا وقت گزار کر پڑھا کرتے ہونگے۔“

(کتاب الکبائر، الکبیرۃ الرابعۃ فی ترک الصلوٰۃ، ص ۱۹)

حضرت سیدنا سعد بن ابی وقاص رضی اللہ عنہما ارشاد فرماتے ہیں کہ:

میں نے حضور اکرم ﷺ سے اللہ تعالیٰ کے اس فرمان ﴿الَّذِينَ هُمْ عَنْ صَلَاتِهِمْ سَاهُونَ﴾ (جو اپنی نماز سے بھولے بیٹھے ہیں) ان کے بارے میں دریافت کیا تو آپ ﷺ نے ارشاد فرمایا: یہ وہ لوگ ہیں جو نماز کو اس کا وقت گزار کر پڑھتے ہیں۔

(مجمع الزوائد، کتاب الصلوٰۃ، ج ۲/ص ۸۰)

مفسر قرآن حکیم الامت حضرت علامہ مفتی احمد یار خاں عسی اشرفی رحمۃ اللہ علیہ:

سورہ ماعون کی آیت ۵ کے تحت فرماتے ہیں:

”نماز سے بھولنے کی چند سورتیں ہیں! کبھی نہ پڑھنا، یا پابندی سے نہ پڑھنا، صحیح وقت پر نہ پڑھنا، نماز صحیح طریقے سے ادا نہ کرنا، شوق سے نہ پڑھنا، سمجھ بوجھ کر ادا نہ کرنا، کسل و سستی، لاپرواہی سے پڑھنا۔

(نور العرفان، ص ۹۵۸)

حضرت سیدنا مصعب بن سعد رضی اللہ عنہما ارشاد فرماتے ہیں: میں نے اپنے والد

بزرگوار سے پوچھا: ”آپ کا اللہ تعالیٰ کے اس فرمان عالی شان ﴿الَّذِينَ هُمْ عَنْ صَلَاتِهِمْ سَاهُونَ﴾ (اپنی نماز سے بھولے بیٹھے ہیں) کے بارے میں کیا خیال ہے؟ ہم میں سے کون ہے جو نماز سے نہ بھولتا ہو؟ ہم میں سے کون ہے جو اپنے آپ سے باتیں نہ کرتا ہو؟“ تو آپ نے ارشاد فرمایا: ”اس سے مراد یہ نہیں بلکہ اس سے مراد وقت ضائع کر دینا ہے۔“

(مسند ابی یعلیٰ الموصلی، ج ۱/ص ۳۰۰)

حضرت سیدنا ابن عباس رضی اللہ عنہما ارشاد فرماتے ہیں: ”جب قیامت کا

دن آئے گا تو ایک شخص کو اللہ تعالیٰ کی بارگاہ میں لا کر کھڑا کیا جائے گا، اللہ تعالیٰ اسے جہنم میں لے جانے کا حکم فرمائے گا تو وہ عرض کرے گا: ”یا اللہ کس جرم کی سزا میں؟“ اللہ تعالیٰ ارشاد فرمائے گا:

”نماز کو ان کے اوقات سے مؤخر کرنے اور مرے نام کی جھوٹی قسمیں کھانے کی

(کتاب الکبائر، ص ۲۵)

بجہ سے۔“

### بے نمازی کے لیے دردناک سزائیں

#### ﴿۱﴾ جہنم کی خوفناک وادی بے نمازی کے لئے

صدر الشریعہ بدر الطریقہ فقیہ اعظم ہند حضرت علامہ مفتی محمد امجد علی اعظمی رحموی علیہ الرحمہ فرماتے ہیں:

”جہنم میں ایک وادی ہے جس کی تختی سے جہنم بھی پناہ مانگتا ہے اس کا نام ”ویل“ ہے قصداً یعنی جان بوجہ کر نماز قضا کرنے والے اس کے مستحق یعنی حقدار ہیں۔ (بہار شریعت، ج ۱ حصہ ۳، ص ۳۳۳ المکتبۃ المدینہ)

#### ﴿۲﴾ پہاڑ بھی گرمی سے پگھل جائے گا

حضرت سیدنا امام محمد بن احمد ذہبی علیہ الرحمہ فرماتے ہیں:

”کہا گیا ہے کہ جہنم میں ایک وادی ہے جس کا نام ویل ہے اگر اس میں دنیا کے پہاڑ ڈالے جائیں تو وہ بھی اس کی گرمی سے پگھل جائیں اور یہ لہن لوگوں کا ٹھکانہ ہے جو نماز میں سستی کرتے اور وقت کے بعد قضا کر کے پڑھتے ہیں مگر یہ کہ وہ اپنی کوتاہی پر نادم ہوں اور بارگاہ خداوندی میں توبہ کریں۔ (کتاب الکبائر، ص ۱۹)

#### ﴿۳﴾ سستی سے نماز چھوڑنے والوں کیلئے ۱۵ خوفناک سزائیں

پانچ دنیا میں، تین موت کے وقت، تین قبر میں اور تین قبر سے نکلنے وقت۔

#### ﴿۴﴾ دنیا میں ملنے والی سزائیں

(۱) اس کی عمر سے برکت ختم کر دی جائے گی (۲) اس کے چہرے سے صالحین کی علامت مٹا دی جائے گی (۳) اللہ تعالیٰ اسے کسی عمل پر ثواب نہ دے گا (۴) اس کی کوئی دعا آسمان تک نہ پہنچے گی (۵) اور صالحین کی دعاؤں میں اس کا کوئی حصہ نہ ہوگا۔

#### ﴿۵﴾ موت کے وقت کی سزائیں

(۱) وہ ذلیل ہو کر مرے گا (۲) بھوکا مرے گا (۳) اور پیاسا مرے گا اگرچہ اسے دنیا بھر کے سمندر کے پانی پلا دیئے جائیں پھر بھی اس کی پیاس نہ بجھے گی۔

### ﴿۶﴾ قبر میں دی جانے والی سزائیں

(۱) اس کی قبر کو اتنا تنگ کر دیا جائے گا کہ اس کی پسلیاں ایک دوسرے میں پیوست ہو جائیں گی (۲) اس کی قبر میں آگ بھڑکا دی جائے گی پھر وہ دن رات انگاروں میں لوٹ پوٹ ہوتا رہے گا ناخن لوہے کے ہوں گے، ہر ناخن کی لمبائی ایک دن کی مسافت تک ہوگی، وہ میت سے کلام کرتے ہوئے کہے گا: ”میں الشجاع الأقرع“ یعنی منجنا سانپ ہوں“ اس کی آواز کڑک دار بجلی کی سی ہوگی، وہ کہے گا: ”میرے رب نے مجھے حکم دیا ہے کہ نماز فجر ضائع کرنے پر طلوع آفتاب تک مارتا رہوں اور نماز ظہر ضائع کرنے پر عصر تک مارتا رہوں اور نماز عصر ضائع کرنے پر مغرب تک مارتا رہوں اور نماز مغرب ضائع کرنے پر عشاء تک مارتا رہوں اور نماز عشاء ضائع کرنے پر فجر تک مارتا رہوں۔“ جب بھی وہ اسے مارے گا تو وہ ستر (۷۰) ہاتھ تک زمین میں دھنسن جائے گا اور وہ قیامت تک اس عذاب میں مبتلا رہے گا۔

#### ﴿۷﴾ قبر سے نکلنے وقت میدان محشر میں ملنے والی سزائیں

(۱) حساب کی تختی (۲) رب تعالیٰ کی ناراضگی اور (۳) جہنم میں داخلہ ہیں (کتاب الکبائر، ص ۲۴)

### وضاحت

اس حدیث پاک میں عدد کی جو تفصیل بیان کی گئی ہے وہ ۱۵ کے عدد کو پورا نہیں کرتی ہے کیونکہ تفصیل چودہ سزاؤں کی بیان ہوئی ہے شاید راوی ۱۵ میں سزا بھول گئے۔ مگر ”فرسۃ العیون“ میں مکمل ۱۵ عدد کا ذکر ہے ”وہ یہ کہ دنیا میں ملنے والی چھ سزائیں ہیں ۵ ویں سزا ”دنیا میں مخلوق اس سے نفرت کرے گی“ ہے۔ (قرۃ العیون و مفرح القلب الخرون، مترجم ص ۱۳) اور کتاب الکبائر میں دنیا میں ملنے والی ۵ ہی سزاؤں کا ذکر کیا گیا ہے۔ ایک اور روایت میں ہے کہ: ”جب وہ قیامت کے دن آئے گا تو اس کے چہرے پر تین سطر لکھی ہوں گی: (۱) اے اللہ تعالیٰ کا حق ضائع کرنے والے (۲) اے اللہ تعالیٰ کے غضب کے ساتھ مخصوص (۳) اور جس طرح تو نے دنیا میں اللہ تعالیٰ کا حق ضائع کیا تو آج

تو بھی اللہ تعالیٰ کی رحمت سے مایوس ہو جا۔ (کتاب الکبائر، ص ۲۵)

### ﴿۸﴾ بے نمازی محروم اور بد بخت

بعض محدثین کرام رحمہم اللہ تعالیٰ نے یہ بھی روایت کیا ہے کہ صاحب معطر پینہ نے ایک دن اپنے صحابہ کرام علیہم الرضوان سے ارشاد فرمایا: ”دعا کرو اللہ! ہم میں سے کسی کو بد بخت اور محرومی نہ رہنے دے“ پھر ارشاد فرمایا: ”کیا تم جانتے ہو محروم اور بد بخت کون ہے؟“ صحابہ کرام علیہم الرضوان نے عرض کی: ”یا رسول اللہ ﷺ وہ کون ہے؟ تو آپ ﷺ نے ارشاد فرمایا: ”نماز چھوڑنے والا“۔ (کتاب الکبائر، ص ۲۵)

### ﴿۹﴾ بے نمازی کو اونٹ برابر سانپ ڈ سے گا

نور کے پیکر تمام نبیوں کے سر وصال ﷺ کا فرمان عبرت نشان ملاحظہ فرمائیں: ”قیامت کے دن سب سے پہلے نماز چھوڑنے والوں کے چہرے سیاہ ہونگے اور دیشک جہنم میں ایک وادی ہے جسے ”الملم“ کہا جاتا ہے، اس میں سانپ ہیں اور ہر سانپ اونٹ بنتا ہے، اس کی لمبائی ایک ماہ کی مسافت جتنی ہے، جب وہ بے نمازی کو ڈ سے گا تو اس کا زہر ۷۰ سال تک اس کے جسم میں جوش مارتا رہے گا پھر اس کا گوشت گل سر کر ہڈی سے الگ ہو جائے گا“۔ (ایضاً)

### ﴿۱۰﴾ تیری بد عملی کے سبب کہیں ہم بھی لپٹ میں نہ آجائیں

دو جہاں کے تاجور سلطان، بحرو بہت ﷺ نے ارشاد فرمایا:

”بنی اسرائیل کی ایک عورت نے حضرت موسیٰ علیہ السلام کی باگاہ میں حاضر ہو کر عرض کیا: ”اے اللہ کے نبی علیہ السلام! میں نے بہت بڑا گناہ کیا ہے اور میں اللہ کی بارگاہ میں توبہ بھی کر چکی ہوں آپ علیہ السلام اللہ کی بارگاہ میں دعا فرمائیں کہ وہ میرا گناہ معاف فرما کر میری توبہ قبول فرمائے“ حضرت موسیٰ علیہ الصلوٰۃ والسلام نے اس سے دریافت فرمایا: ”تیرا گناہ کیا ہے؟“ تو وہ بولی: ”میں نے زنا کیا پھر اس سے جو بچہ پیدا ہوا میں نے اسے قتل کر دیا اس پر حضرت موسیٰ علیہ الصلوٰۃ والسلام نے اس سے فرمایا: ”اے بدکار عورت! یہاں سے چلی جا کہیں آسمان سے آگ نازل نہ ہو جائے اور تیری بد عملی کے سبب ہم بھی

اس کی لپٹ میں نہ آجائیں وہ عورت ہلکتے دل لئے وہاں سے جانے لگی تو حضرت جبرئیل علیہ السلام تشریف لائے اور عرض کیا اے موسیٰ علیہ السلام آپ کا رب آپ سے ارشاد فرماتا ہے کہ ”آپ نے اس توبہ کرنے والی عورت کو واپس کیوں لوٹا دیا؟ کیا آپ نے اس سے بدتر کسی کو نہ پایا؟ تو حضرت موسیٰ علیہ السلام نے فرمایا ”اے جبرئیل! اس سے بدتر کون ہے؟“ تو انہوں نے عرض کی ”جو جان بوجھ کر نماز ترک کر دے۔“ (کتاب الکبائر، ص ۲۶)

### ﴿۱۱﴾ بے نمازی کی سزا سر کھٹانا

سید عالم ﷺ نے صحابہ کرام رضوان اللہ علیہم اجمعین سے فرمایا:

آج رات دو شخص (حضرت جبرئیل علیہ السلام، مکائیل علیہ السلام) میرے پاس آئے مجھے ارض مقدسہ میں لے آئے میں نے دیکھا کہ ایک شخص لیٹا ہے اور اس کے سر ہانے ایک شخص پتھر اٹھائے کھڑا ہے اور پے در پے پتھر سے اس کا سر کچل رہا ہے سر کھٹنے کے بعد پھر ٹھیک ہو جاتا ہے میں نے فرشتوں سے کہا سبحان اللہ یہ کون ہے؟ انہوں نے عرض کی آگے تشریف لے چلے (مزید مناظر دکھانے کے بعد) فرشتوں نے عرض کی کہ پہلا شخص جو آپ ﷺ نے دیکھا یہ وہ تھا جس نے قرآن پڑھا اور اس کو چھوڑ دیا تھا اور فرض نمازوں کے وقت سو جاتا تھا اس کے ساتھ یہ برتاؤ قیامت تک ہوگا۔

(مخلص از صحیح بخاری، ۴/۳۲۵، ج ۴، ص ۷۰۳)

### ﴿۱۲﴾ نماز میں سستی کی وجہ سے قبر میں آگ کا شعلہ بھڑکنا

ایک شخص کی بہن فوت ہو گئی جب اسے دفن کر کے لوٹا تو یاد آیا کہ رقم کی تھیلی قبر میں گر گئی ہے چنانچہ قبرستان آ کر رقم کی تھیلی نکالنے کے لئے اس نے اپنی بہن کی قبر کھود ڈالی ایک دل ہلا دینے والا منظر اس کے سامنے تھا اس نے دیکھا کہ بہن کی قبر میں آگ کے شعلے بھڑک رہے ہیں چنانچہ اس نے جوں توں قبر پر مٹی ڈالی اور صدے سے چور چور روتا ہوا ماں کے پاس آیا اور پوچھا بیاری امی جان میری بہن کے اعمال کیسے تھے؟ وہ بولی بیٹا کیوں پوچھتے ہو؟ عرض کی میں نے اپنی بہن کی قبر میں آگ کے شعلے بھڑکتے دیکھے ہیں یہ سن کر ماں بھی رونے لگی اور کہا افسوس تیری بہن نماز میں سستی کیا کرتی تھی اور نماز قضا کر کے پڑھا

کرتی تھی۔

(کتاب الکبائر، ص ۲۶)

﴿۱۳﴾ حضور اکرم ﷺ نے ارشاد فرمایا: ”جس کی نماز فوت ہوگئی تو گویا اس کے اہل اور مال میں کمی کر دی گئی۔“ (السنن الکبریٰ للبخاری، کتاب الصلوٰۃ ج ۱، ص ۶۵۳)

﴿۱۴﴾ سرکارِ دو عالم ﷺ کا فرمان عبرت نشان ہے: ”تم میں سے کسی کے اہل اور مال میں کمی کر دی جائے تو یہ اس کے لئے بہتر ہے کہ اس کی نماز عصر فوت ہو جائے۔“

(مجمع الزوائد، کتاب الصلوٰۃ، باب وقت الصلوٰۃ العصر ج ۲، ص ۵۰)

پیارے اسلامی بھائیوں! جب نماز قضا کر کے پڑھنے والوں کے لئے ایسی ایسی سخت سزائیں اور وعیدیں ہیں جو نماز تو پڑھتے تھے اور حکم خدا پر عمل کرتے تھے مگر صرف نماز کے وقتوں کی پابندی نہیں کرتے تھے وقت گزار کر پڑھا کرتے تھے تو اس قدر بھیانک، عبرت ناک، قہر خدائیں گرفتار ہو گئے بھلا سوچو تو سہمی ہمارے ان اسلامی بھائی اور بہنوں کا کیا حال ہوگا جو لا پرواہ جان بوجھ کر سرے سے نماز ہی نہیں پڑھا کرتے ہیں اللہ تعالیٰ تمام مؤمنین کو نماز کی توفیق بخشے آمین۔

گناہوں کے بوجھ سے چھٹکارہ

پیارے اسلامی بھائیو! جس طرح طویل دنیاوی سفر پر تہا روانہ ہوتے وقت عموماً ہماری یہ کوشش ہوتی ہے کہ کم سے کم سامان اپنے ساتھ رکھیں تاکہ ہمارا سفر قدرے آرام سے گزرے اور ہمیں زیادہ پریشانیوں کا سامنا نہ کرنا پڑے بالکل اسی طرح سفر آخرت کو کامیابی سے طے کرنے کی خواہش رکھنے والوں کو چاہئے کہ روانگی سے قبل گناہوں کا بوجھ اپنے کندھوں سے اتارنے کی کوشش کریں کہ کہیں یہ بوجھ اسے تھکا کر کامیابی کی منزل پر پہنچنے سے محروم نہ کر دے اور اس بوجھ سے چھٹکارے کا طریقہ یہ ہے اللہ تعالیٰ ارشاد فرماتا ہے: ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (النساء آیت ۶۴)، اور سرکارِ دو عالم نور مجسم صلی اللہ علیہ وسلم نے ارشاد فرمایا: ”السَّائِبُ مِنَ الذَّنْبِ كَمَنْ لَا ذَنْبَ لَهُ“ ترجمہ: گناہوں سے توبہ کرنے والا ایسا ہے کہ گویا اس نے کبھی کوئی گناہ کیا ہی نہ ہو۔

(کنز العمال، ج ۳، حدیث، ۱۰۲۳۵، ابن ماجہ، ۲۷۳۵)

لہذا ہم سرکارِ دو عالم نور مجسم صلی اللہ علیہ وسلم کے وسیلے سے اللہ تعالیٰ سے معافی مانگیں اور سچی توبہ کریں اور یہ بھی ذہن میں رہے کہ سچی توبہ سے مراد یہ ہے کہ بندہ کسی گناہ کو اللہ تعالیٰ کی نافرمانی جان کر اس پر نادم ہوتے ہوئے رب تعالیٰ کی بارگاہ سے معافی طلب کرے اور آئندہ کے لئے اس گناہ سے بچنے کا عزم مصمم کر لے اور اس گناہ کے ازالے کی کوشش کرے یعنی نماز جان بوجھ کر قضا کی تھی تو اب اسے ادا بھی کرے پھر توبہ کرے اور معافی چاہے کہیں یوں نہ کرے کہ صرف توبہ کرے اور اس کے ذمہ قضا نمازیں جو باقی ہیں اس کو ادا نہ کرے تو وہ ایسا ہو گیا کہ گویا اپنے رب سے ٹھنھا کرتا ہے جیسا کہ میرے سرکارِ دو عالم نور مجسم صلی اللہ علیہ وسلم نے ارشاد فرمایا ہے: ”گناہ پر قائم رہ کر توبہ کرنے والا اس کے مثل ہے جو اپنے رب سے ٹھنھا (یعنی مذاق) کرتا ہے۔“ (شعب الایمان، ۵/۳۳۶)

جان بوجھ کر بلا عذر ایک نماز قضا کرنے والا بھی فاسق ہے

اعلیٰ حضرت امام اہل سنت امام احمد رضا خان قادری برکاتی رضی اللہ عنہ فرماتے

ہیں:

”جو ایک وقت کی نماز بھی قصداً بلا عذر شرعی دیدہ و دانستہ قضا کرے فاسق و

مرکب کبیرہ و مستحق جہنم ہے (فتاویٰ رضویہ، ۵/۱۱۰)

مجبوری میں ادا کا ثواب ملے گا یا نہیں؟

آنکھ نہ کھلنے کی صورت میں نماز فجر قضا ہو جانے کی صورت میں ادا کا ثواب ملے گا

یا نہیں؟

اس ضمن میں اعلیٰ حضرت امام اہل سنت امام احمد رضا خان قادری برکاتی رضی اللہ عنہ فرماتے

ہیں:

”رہا ادا کا ثواب ملنا یہ اللہ تعالیٰ کے اختیار میں ہے اگر وہ جانے گا کہ اس نے

اپنی جانب سے کوئی تقصیر (خطا) نہ کی صبح تک جاگنے کے قصد سے بیٹھا تھا اور بے اختیار آنکھ

لگ گئی تو ضرور اس پر گناہ نہیں رسول اللہ ﷺ ارشاد فرماتے ہیں کہ نیند کی صورت میں کوتاہی

نہیں کوتاہی اس شخص کی ہے جو (جاگتے میں) نماز نہ پڑھے حتیٰ کہ دوسری نماز کا وقت آجائے (صحیح مسلم ج ۳، ۳۲۳، فتاویٰ رضویہ، ۸/۱۶۸)

### تضا نماز کے متعلق احادیث و مسائل

**حدیث (۱):** حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ غزوہ خیبر سے واپسی میں مناری رات سوز کرتے رہے حتیٰ کہ آخر شب کے وقت آپ پر نیند کا غلبہ ہوا، آپ اس وقت ٹھہر گئے اور حضرت بلال سے فرمایا: تم آج رات ہماری حفاظت کرو۔ حضرت بلال بقدر استطاعت نوافل پڑھتے رہے، اور رسول اللہ ﷺ اور باقی صحابہ سو گئے۔ فجر کے قریب حضرت بلال نے مطلع فجر کی طرف متوجہ ہو کر اپنی اونٹنی سے نیک لگالی اور انہیں نیند آگئی پھر رسول اللہ ﷺ کی آنکھ کھلی نہ حضرت بلال کی نہ کسی اور صحابہ کی یہاں تک کہ ان پر دھوپ آگئی۔ سب سے پہلے رسول اللہ ﷺ بیدار ہوئے (اور دھوپ دیکھ کر) گھبرا گئے اور فرمایا اے بلال! حضرت بلال نے کہا یا رسول اللہ ﷺ! آپ پر میرے ماں باپ فدا ہوں میری روح کو بھی اسی ذات نے خوابیدہ کر دیا تھا جس نے آپ کی روح کریم کو سلا دیا تھا۔ آپ نے فرمایا یہاں سے کوچ کرو۔ تھوڑی دیر چلنے کے بعد آپ نے وضو فرمایا اور حضرت بلال کو (اذان اور) اقامت کا حکم دیا۔ انہوں نے اقامت کہی، اور آپ نے صحابہ کو (تضا) نماز پڑھائی۔ نماز سے فارغ ہونے کے بعد آپ نے فرمایا: تم میں سے کوئی شخص جب نماز بھول جائے تو نماز یاد آتے ہی پڑھ لے کیونکہ اللہ تعالیٰ فرماتا ہے (ترجمہ) میری یاد کیلئے نماز قائم کرو۔ (شرح صحیح مسلم، ۲/۳۲۵)

**حدیث (۲):** حضرت عمران بن حصین رضی اللہ عنہ بیان کرتے ہیں کہ میں ایک سفر میں رسول اللہ ﷺ کے ہمراہ تھا۔ ایک رات ہم سفر کر رہے تھے جب آخر شب کا عمل ہوا تو ہم سواریوں سے اترے اور ہماری آنکھ لگ گئی (ہم سوتے رہے) حتیٰ کہ دھوپ نکل آئی۔ سب سے پہلے حضرت ابو بکر بیدار ہوئے۔ ہماری عادت تھی کہ ہم رسول اللہ ﷺ کو اس وقت تک بیدار نہیں کرتے تھے جب تک آپ بیدار نہ ہوں لیکن حضرت عمر رضی اللہ عنہ قوی اور بلند آواز شخص تھے انہوں نے بیدار ہو کے رسول اللہ ﷺ کے پاس کھڑے ہو

کر باواز بلند اللہ اکبر کہنا شروع کر دیا حتیٰ کہ رسول اللہ ﷺ بیدار ہو گئے۔ آپ نے اپنا سر اقدس اٹھا کر سورج کی طرف دیکھا کہ وہ نکل چکا ہے تو آپ نے فرمایا یہاں سے کوچ کرو۔ ہمارے ساتھ آپ بھی روانہ ہوئے، یہاں تک کہ جب دھوپ پھیل گئی تو آپ نے ہمارے ساتھ صبح کی نماز پڑھی، ایک شخص جماعت سے علیحدہ رہا اور اس نے ہمارے ساتھ نماز نہیں پڑھی۔ جب آپ نماز سے فارغ ہوئے تو آپ نے اس سے پوچھا تم نے ہمارے ساتھ نماز کیوں نہیں پڑھی؟ اس نے عرض کیا یا رسول اللہ ﷺ! مجھے جنابت لاحق ہو گئی تھی۔ رسول اللہ ﷺ نے اس کو پاک مٹی سے تیمم کرنے کا حکم دیا، اس نے تیمم کر کے نماز پڑھی (شرح صحیح مسلم، کتاب المساجد، ۲/۳۳۹) ا.ح۔

### تشریح

ان احادیث سے معلوم ہوا کہ (۱) کسی بڑے شیخ صوفی، مرشد، عالم یا والدین کو نماز کیلئے جگانا بے ادبی نہیں ہے کیونکہ حضرت عمر نے سرکارِ دو عالم ﷺ کو جگانا۔ (۲) جنبی کو اگر پانی نہ ملے یا مرض وغیرہ کی وجہ سے پانی کے استعمال پر قادر نہ ہو، تو وہ تیمم کر کے نماز پڑھے جیسا کہ آپ نے اس صحابی سے فرمایا۔

(۳) جو شخص مسلمانوں کے ساتھ باجماعت نماز نہ پڑھے اس سے باز پرس کرنا چاہئے اگر اس کا کوئی عذر شرعی ہو تو اس کو قبول کر کے اس کے ساتھ شفقت و محبت کے ساتھ پیش آنا چاہئے جیسا کہ آپ نے جنبی صحابی سے نماز نہ پڑھنے کے بارے میں دریافت فرمایا۔ (شرح صحیح مسلم کتاب المساجد، ۲/۳۵۲)

**حدیث (۳):** غزوہ خندق میں حضور اکرم ﷺ کی چار نمازیں مشرکین کی وجہ سے جاتی رہیں یہاں تک کہ رات کا کچھ حصہ چلا گیا حضرت بلال رضی اللہ عنہ کو حکم فرمایا انہوں نے اذان و اقامت کہی حضور اکرم ﷺ نے ظہر کی نماز پڑھی پھر اقامت کہی تو عصر کی پڑھی پھر اقامت کہی تو مغرب کی پڑھی پھر اقامت کہی تو عشاء کی پڑھی۔ (السنن الکبریٰ للبیہقی، کتاب الصلوٰۃ، ۱/۵۹۲)

**حدیث (۴):** امام احمد نے ابی جمہر حبیب بن سہاب سے روایت کی کہ غزوہ

ازاب میں مغرب کی نماز پڑھ کر فارغ ہوا تو فرمایا کہ کسے معلوم ہے میں نے عصر کی نماز پڑھی ہے؟ لوگوں نے عرض کی نہیں پڑھی مؤذن کو حکم فرمایا اس نے اقامت کہی حضور ﷺ نے عصر کی پڑھی پھر مغرب کا اعادہ کیا۔ (المسند للامام احمد بن حنبل، ۶/۳۲)

**حدیث:** (۵) طبرانی و بیہقی ابن عمر رضی اللہ عنہما سے راوی فرمایا: "جو کسی نماز کو بھول جائے اور یاد اس وقت آئے کہ امام کے ساتھ ہو تو پوری کر لے پھر بھولی ہوئی پڑھے پھر اسے پڑھے جس کو امام کے ساتھ پڑھا۔ (المجموع الاوسط، باب التیمم، ۳۸/۳۸)

**حدیث:** (۶) صحیح مسلم کی روایت میں یہ بھی ہے کہ سوتے میں (اگر نماز جاتی رہی) تو قصور نہیں قصور تو بیداری میں ہے۔ (صحیح مسلم، کتاب المساجد، ص ۳۳۳)

**مسئلہ:** بلا عذر شرعی نماز قضا کر دینا بہت سخت گناہ ہے اس پر فرض ہے کہ اس کی قضا پڑھے اور سچے دل سے توبہ کرے تو یہ یا حج مقبول سے گناہ تاخیر معاف ہو جائے گا۔

(بہار شریعت، ج ۱ حصہ ۳ ص ۷۰۰)

#### نماز چھوڑنے (قضا کرنے) کے اعذار

**مسئلہ:** دشمن کا خوف نماز قضا کر دینے کے لئے عذر ہے مثلاً مسافر کو چور اور ڈاکوؤں کا صحیح اندیشہ ہے تو اس کی وجہ سے وقتی نماز قضا کر سکتا ہے بشرطیکہ کسی طرح نماز پڑھنے پر قادر نہ ہو اور اگر سوار ہے اور سواری پر پڑھ سکتا ہے اگر چہ چلنے ہی کی حالت میں یا بیٹھ کر پڑھ سکتا ہے تو عذر نہ ہو ایو ہیں اگر قبلہ کو منہ کرتا ہے تو دشمن کا سامنا ہوتا ہے تو جس رخ بن پڑے پڑھ لے ہو جائے گی ورنہ نماز قضا کرنے کا گناہ ہوا۔

(بہار شریعت، ج ۱، حصہ ۳ ص ۷۰۰)

**مسئلہ:** جنائی (دائی، بچہ جنائے والی) نماز پڑھے گی تو بچہ کے مر جانے کا اندیشہ ہے نماز قضا کرنے کے لئے یہ عذر ہے۔

بچہ کا سر باہر آ گیا اور نفاس سے پیشتر وقت ختم ہو جائے گا تو اس حالت میں بھی اس کی ماں پر نماز پڑھنا فرض ہے نہ پڑھے تو گنہگار ہوگی کسی برتن میں بچہ کا سر رکھ کر جس سے اس کو صدمہ نہ ہو نچے نماز پڑھے مگر اس ترکیب سے پڑھنے میں بھی بچے کے مر جانے

کا اندیشہ ہو تو تاخیر معاف ہے بعد نفاس اس نماز کی قضا پڑھے۔ (ایضاً، ص ۷۰۰)

#### نماز کب معاف ہے؟

ایسا مریض کہ اشارہ سے بھی نماز نہیں پڑھ سکتا اگر یہ حالت پورے چھ وقت تک رہی تو ان حالت میں جو نمازیں فوت ہوئیں ان کی قضا واجب نہیں۔ (الفتاویٰ الہند، ج ۱، ص ۱۲۱)

#### ادا، قضا اور اعادہ کی تعریف

**مسئلہ:** ۱: جن چیزوں کا بندوں پر حکم ہے انہیں وقت میں بجالانے کو ادا کہتے ہیں اور وقت کے بعد عمل میں لانا قضا ہے اور اگر اس کے حکم بجالانے میں کوئی خرابی پیدا ہو جائے تو دوبارہ وہ خرابی دفعہ کرنے کے لئے کرنا اعادہ ہے۔ (بہار شریعت، ج ۱، حصہ ۳، ص ۷۰۱)

**مسئلہ:** ۲: وقت میں اگر تحریر باندھ لیا تو نماز قضا نہ ہوئی بلکہ ادا ہے مگر نماز فجر و جمعہ عیدین کہ ان میں سلام سے پہلے بھی اگر وقت نکل گیا تو نماز جاتی رہی۔ (ایضاً، ص ۷۰۱)

**مسئلہ:** ۳: سوتے میں یا بھولے سے نماز قضا ہو گئی تو اس کی قضا پڑھنی فرض ہے،

البتہ قضا کا گناہ اس پر نہیں مگر بیدار ہونے اور یاد آنے پر اگر وقت مکروہ نہ ہو تو اسی وقت پڑھ لے کہ وہی اس کا وقت ہے مگر دخول وقت کے بعد سو گیا پھر وقت نکل گیا تو قطعاً گنہگار ہوا جب کہ جاگنے پر صحیح اعتماد یا جگانے والا موجود نہ ہو بلکہ فجر میں دخول وقت سے پہلے بھی سونے کی اجازت نہیں ہو سکتی جبکہ اکثر حصہ رات کا جاگنے میں گزارا اور ظن ہے کہ اب سو گیا تو وقت میں آنکھ نہ کھلے گی۔

(ایضاً، ص ۷۰۱)

**مسئلہ:** ۴: کوئی سوراہا ہے یا نماز پڑھنا بھول گیا ہے تو جسے معلوم ہو اس پر واجب ہے کہ سوتے کو جگا دے اور بھولے ہوئے کو یاد دلا دے۔ (ایضاً، ص ۷۰۱)

#### سوتے کو نماز کے لئے جگانا کب واجب ہے؟

یاد رہے! جگانا یا یاد دلانا اس وقت واجب ہوگا جب کہ ظن غالب ہو کہ یہ نماز پڑھے گا ورنہ واجب نہیں۔ (اسلامی بہنوں کی نماز حنفی، ص ۱۵۴)

**مسئلہ:** ۵: جب یہ اندیشہ ہو کہ صبح کی نماز جاتی رہے گی تو بلا ضرورت شرعیہ اسے رات میں دیر تک جاگنا ممنوع ہے۔ (بہار شریعت، ج ۱، حصہ ۳، ص ۷۰۱)

اسلامی بھائیو! نعت خوانیوں ذکر و فکر کی محفلوں نیز سنتوں بھرے اجتماعات وغیرہ میں رات دیر تک جاگنے کے بعد سونے کے سبب اگر نماز فجر قضا ہونے کا اندیشہ ہو کہ صبح کی نماز جاتی رہے گی تو بلا ضرورت شریعہ سے رات میں دیر تک جاگنا ممنوع ہے۔

(ایضاً ص: ۷۰۲-۷۰۱)

### کن کن نمازوں کی قضا ہے؟

مسئلہ ۶: فرض کی قضا فرض اور واجب کی قضا واجب اور سنت کی قضا سنت یعنی وہ سنتیں جن کی قضا ہے مثلاً فجر کی سنتیں جبکہ فرض بھی فوت ہو گیا ہو اور ظہر کی پہلی سنتیں جب کہ ظہر کا وقت باقی ہو۔

(بہار شریعت ج ۱، حصہ ۳، ص ۷۰۲)

اور کسی سنت کی قضا نہ پڑھے۔ (شرح صحیح مسلم کتاب المساجد، ج ۲، ص ۳۴۷)

### سنتوں کی قضا امت پر مشروع نہیں

حضرت ام سلمہ رضی اللہ عنہا بیان کرتی ہیں کہ رسول اللہ ﷺ عصر کی نماز پڑھنے کے بعد میرے گھر تشریف لائے اور دو رکعت نماز پڑھی۔ میں نے عرض کی یا رسول اللہ! آپ نے (اس وقت) وہ نماز پڑھی ہے جو آپ پہلے نہیں پڑھتے تھے، آپ نے فرمایا میرے پاس مال آیا تھا جس میں مشغولیت کی وجہ سے میں ظہر کے بعد کی دو سنتیں نہیں پڑھ سکا ان کو میں نے اب پڑھا ہے۔ میں نے عرض کیا یا رسول اللہ! اگر ہم سے یہ سنتیں فوت ہو جائیں تو کیا ہم بھی ان کو قضا کر لیا کریں آپ نے فرمایا نہیں۔

(مسند احمد بن حنبل، ۶/۳۱۵، مکتب الاسلامی بیروت الطبعة الثانیہ ۱۳۹۸ھ)

اس حدیث سے معلوم ہو گیا کہ رسول اللہ ﷺ نے سنتوں کی قضا امت پر مشروع نہیں کی اور آپ نے جو ظہر کی سنتوں کی قضا فرمائی یہ آپ کی خصوصیت تھی اور یہی احناف کثرہم اللہ کا مسلک ہے۔

### قضا کے لئے کوئی وقت متعین ہے یا نہیں؟

مسئلہ ۷: قضا کے لئے کوئی وقت متعین نہیں ہے عمر میں جب پڑھے گا بری الذمہ ہو جائے گا مگر طلوع وغروب اور زوال کے وقت ان وقتوں میں نماز جائز نہیں۔

(بہار شریعت، ج ۱، حصہ ۳، ص ۷۰۲)

مسئلہ ۸: مجنون کی حالت جنون جو نماز میں فوت ہوئیں اچھے ہونے کے بعد ان کی

قضا واجب نہیں جبکہ جنون نماز کے چھ وقت کامل تک برابر رہا ہو۔ (ایضاً ص ۷۰۲)

مسئلہ ۹: جو شخص معاذ اللہ مرتد ہو گیا پھر اسلام لایا تو زمانہ ارتداد کی نمازیں قضا

نہیں اور مرتد ہونے سے پہلے زمانہ اسلام میں جو نمازیں جاتی رہی تھیں ان کی قضا واجب

ہے۔ (ایضاً ص ۷۰۲)

مسئلہ ۱۰: دارالحراب میں کوئی شخص مسلمان ہو اور احکام شریعہ نماز، روزہ،

زکوٰۃ وغیرہا کی اس کو اطلاع نہ ہوئی تو جب تک وہاں رہا ان دنوں کی قضا اس پر واجب

نہیں اور جب دارالاسلام میں آ گیا تو اب جو نماز قضا ہوگی اسے پڑھنا فرض ہے کہ

دارالاسلام میں احکام نہ جانا عذر نہیں اور کسی ایک شخص نے بھی اسے نماز فرض ہونے کی

اطلاع دے دی اگرچہ فاسق یا بیچارہ یا عورت یا غلام نے تو اب جتنی نہ پڑھے گا ان کی قضا

واجب ہے، دارالاسلام میں مسلمان ہو تو جو نماز فوت ہوئی اس کی قضا واجب ہے اگرچہ

کہے کہ مجھے اس کا علم نہ تھا۔ (بہار شریعت، ج ۱، حصہ ۳، ص ۷۰۲)

### زمانہ ارتداد کی نمازوں کا حکم

جو عورت معاذ اللہ مرتد ہو گئی پھر اسلام لائی تو زمانہ ارتداد کی نمازوں کی قضا

نہیں اور مرتد ہونے سے پہلے زمانہ اسلام میں جو نمازیں جاتی رہی تھیں ان کی قضا واجب

ہے۔ (رد المحتار ج ۲، ص ۶۳۷)

### سفر و حضر (اقامت) میں فوت شدہ نمازوں کے احکام

مسئلہ ۱۱: جو نماز جیسی فوت ہوئی اس کی قضا ویسی ہی پڑھی جائے گی مثلاً سفر میں

نماز قضا ہوئی تو چار رکعت والی دو ہی پڑھی جائے گی اگرچہ اقامت کی حالت میں پڑھے اور

حالت اقامت میں فوت ہوئی تو چار رکعت والی کی قضا چار رکعت ہے اگرچہ سفر میں پڑھے

البتہ قضا پڑھنے کے وقت کوئی عذر ہے تو اس کا اعتبار کیا جائے گا مثلاً جس وقت فوت ہوئی

تھی اس وقت کھڑا ہو کر پڑھ سکتا تھا اور اب قیام نہیں کر سکتا تو بیٹھ کر پڑھے یا اس وقت



اشارہ ہی سے پڑھ سکتا ہے تو اشارے سے پڑھے اور صحت کے بعد اس کا اعادہ نہیں۔

(بہار شریعت ج ۱ حصہ ۳ ص ۵۰۳)

مسئلہ ۱۲: لڑکی نماز عشا پڑھ کے یا بے پڑھے سوئی آنکھ کھلی تو معلوم ہوا کہ پہلا بیض آیا تو اس پر وہ عشا فرض نہیں اور اگر احتلام سے بالغ ہوئی تو اس کا حکم وہ ہے جو لڑکے کا ہے پوچھنے (صبح صادق ہونے) سے پہلے آنکھ کھلی تو اس وقت کی نماز فرض ہے اگرچہ پڑھ کر سوئی اور پوچھنے کے بعد آنکھ کھلی تو عشا کا اعادہ کرے اور عمر سے بالغ ہوئی یعنی اس کی عمر پورے پندرہ سال کی ہوگئی تو جس وقت پورے پندرہ سال کی ہوئی اس وقت کی نماز اس پر فرض ہے اگرچہ پہلے پڑھ چکی ہو۔

(ایضاً ص ۵۰۳)

### بچ وقت اور قضا نماز میں ایک وقت میں پڑھنے کے احکام

مسئلہ: اگر وقت میں اتنی گنجائش نہیں کہ وقتی اور قضا میں سب پڑھ لے تو وقتی اور قضا نمازوں میں جس کی گنجائش ہو پڑھے باقی میں ترتیب ساقط ہے، مثلاً نماز عشا اور قضا ہو گئے اور فجر کے وقت میں پانچ رکعت کی گنجائش ہے تو دو تر و فجر پڑھے اور چھ رکعت کی وسعت ہے تو عشا و فجر پڑھے۔

(بہار شریعت ج ۱ حصہ ۳ ص ۵۰۳)

مسئلہ ۱۳: ترتیب کے لئے مطلق وقت کا اعتبار ہے، مستحب وقت ہونے کی ضرورت نہیں تو جس کی ظہر کی نماز قضا ہوگئی اور آفتاب زرد ہونے سے پہلے ظہر سے فارغ نہیں ہو سکتا مگر آفتاب ڈوبنے سے پہلے دونوں پڑھ سکتا ہے تو ظہر پڑھے پھر عصر۔

(ایضاً ص ۵۰۳)

مسئلہ: اگر وقت میں اتنی گنجائش ہے کہ مختصر طور پر پڑھے تو دونوں پڑھ سکتا ہے اور عمدہ طریقہ سے پڑھے تو دونوں نمازوں کی گنجائش نہیں تو اس صورت میں بھی ترتیب فرض ہے اور بقدر جواز جہاں تک اختصار کر سکتا ہے کرے۔

(ایضاً ص ۵۰۴)

مسئلہ: وقت کی تنگی سے ترتیب ساقط ہونا اس وقت ہے کہ شروع کرتے وقت وقت تنگ ہو، اگر شروع کرتے وقت گنجائش تھی اور یہ یاد تھا اس وقت سے پیشتر کی نماز قضا ہوگئی ہے اور نماز میں طول دیا کہ اب وقت تنگ ہو گیا ہے تو یہ نماز نہ ہوگی ہاں اگر توڑ کر پھر

سے پڑھے تو ہو جائے گی اگر قضا نماز یاد نہ تھی اور وقتی نماز میں طول دیا کہ وقت تنگ ہو گیا اب یاد آئی تو ہوگی قطع نہ کرے۔

(بہار شریعت ج ۱ حصہ ۳ ص ۵۰۴)

مسئلہ: وقت تنگ ہونے نہ ہونے میں اس کے گمان کا اعتبار نہیں بلکہ یہ دیکھا جائے گا کہ حقیقتاً وقت تنگ تھا یا نہیں مثلاً جس کی نماز عشا قضا ہوگئی اور فجر کا وقت تنگ ہونا گمان کر کے فجر کی پڑھ لی پھر یہ معلوم ہوا کہ وقت تنگ نہ تھا تو نماز فجر نہ ہوئی اب اگر دونوں کی گنجائش ہو تو عشا پڑھ کر پھر فجر پڑھے ورنہ فجر پڑھ لے اگر دوبارہ پھر غلطی معلوم ہوئی تو وہی حکم ہے یعنی آفتاب نکل آیا تو فجر کی نماز جو پڑھی تھی ہوگئی یونہی اگر فجر کی نماز قضا ہوگئی اور ظہر کے وقت میں دونوں نمازوں کی گنجائش اس کے گمان میں نہیں ہے اور ظہر پڑھ لی اور پھر معلوم ہوا کہ گنجائش ہے تو ظہر نہ ہوئی فجر پڑھ کر ظہر پڑھے یہاں تک کہ اگر فجر پڑھ کر ظہر کی ایک رکعت پڑھ سکتا ہے تو فجر پڑھ کر ظہر شروع کرے۔

(ایضاً ص ۵۰۴)

مسئلہ: جمعہ کے فجر کی نماز قضا ہوگئی اگر فجر پڑھ کر جمعہ میں شریک ہو سکتا ہے تو فرض ہے کہ پہلے فجر پڑھے اگرچہ خطبہ ہوتا ہو اور اگر جمعہ نہ ملے گا مگر ظہر کا وقت باقی رہے گا جب بھی فجر پڑھ کر ظہر پڑھے اور اگر ایسا ہے کہ فجر پڑھنے میں جمعہ بھی جاتا رہے گا اور جمعہ کے ساتھ وقت بھی ختم ہو جائے گا تو جمعہ پڑھ لے پھر فجر پڑھے اس صورت میں ترتیب ساقط ہے۔

(ایضاً ص ۵۰۴)

مسئلہ: اگر وقت کی تنگی کے سبب ترتیب ساقط ہوگئی اور وقتی نماز پڑھ رہا تھا کہ اثنائے نماز میں وقت ختم ہو گیا تو ترتیب عود نہ کرے گی یعنی وقتی نماز ہوگئی مگر جمعہ میں کہ وقت نکل جانے سے یہ خود ہی نہیں ہوئیں۔

(ایضاً ص ۵۰۴)

مسئلہ: قضا نماز یاد نہ رہی اور وقتیہ پڑھ لی پڑھنے کے بعد یاد آئی تو وقتیہ ہوگئی اور پڑھنے میں یاد آئی تو گئی۔

(ایضاً ص ۵۰۵)

مسئلہ: اپنے کو با وضو گمان کر کے ظہر پڑھی پھر وضو کر کے عصر پڑھی پھر معلوم ہوا کہ ظہر میں وضو نہ تھا تو عصر کی ہوگئی صرف ظہر کا اعادہ کرے۔

(ایضاً ص ۵۰۵)

مسئلہ: فجر کی نماز قضا ہوگئی اور یاد ہوتے ہوئے ظہر کی پڑھ لی پھر فجر کی پڑھی تو ظہر

کی نہ ہوئی، عصر پڑھتے وقت ظہر کی یاد دہنی مگر اپنے گمان میں ظہر کو جا رہا سمجھا تھا تو عصر کی ہو گئی غرض یہ کہ فرضیت ترتیب سے جو نا واقف تھا اس کا حکم بھولنے والے کی مثل ہے کہ اس کی نماز ہو جائے گی۔ (ایضاً، ۷۰۵)

### صاحب ترتیب اور اس کے احکام

جس کی چھ نمازوں سے کم قضا ہوں وہ صاحب ترتیب ہے۔

(قانون شریعت حصہ اول ص ۱۳۳)

مسئلہ: چھ نمازیں جس کی قضا ہو گئیں کہ چھٹی کا وقت ختم ہو گیا اس پر ترتیب فرض نہیں، اب اگرچہ باوجود وقت کے گنجائش اور یاد کہ وقتی پڑھے گا ہو جائے گی خواہ وہ سب ایک ساتھ قضا ہوئیں مثلاً ایک دم سے چھ وقتوں کی نہ پڑھیں یا متفرق طور پر قضا ہوئیں مثلاً چھ دن فجر کی نماز نہ پڑھی اور باقی نمازیں پڑھتا رہا مگر ان کے پڑھتے وقت وہ قضا نہیں بھولا ہوا تھا خواہ وہ سب پرانی ہوں یا بعض نئی بعض پرانی مثلاً ایک مہینہ کی نماز نہ پڑھی پھر پڑھنی شروع کی پھر ایک وقت کی قضا ہوئی تو اس کے بعد کی نماز ہو جائے گی اگرچہ اس کا قضا ہونا یاد ہو۔ (بہار شریعت، ج ۱، حصہ ۳، ص ۷۰۵)

مسئلہ: جب چھ نمازیں قضا ہونے کے سبب ترتیب ساقط ہو گئی تو ان میں سے اگر بعض پڑھ لیں کہ چھ سے کم رہ گئیں تو وہ ترتیب عود نہ کرے گی یعنی ان میں سے اگر دو باقی ہوں تو باوجود یاد کے وقتی نماز ہو جائے گی البتہ اگر سب قضا نہیں پڑھ لیں تو اب پھر صاحب ترتیب ہو گیا کہ اب اگر کوئی نماز قضا ہوگی تو بشرائط سابق اسے پڑھ کر وقتی پڑھے ورنہ نہ ہوگی۔ (ایضاً، ۷۰۵)

مسئلہ: یونہی اگر بھولنے یا تنگی وقت کے سبب ترتیب ساقط ہو گئی تو وہ بھی عود نہ کرے گی مثلاً بھول کر نماز پڑھ لی اب یاد آیا تو نماز کا اعادہ نہیں اگرچہ وقت میں بہت کچھ گنجائش ہو۔ (ایضاً، ۷۰۵)

مسئلہ: باوجود یاد اور گنجائش وقت کے وقتی نماز کی نسبت جو کہا گیا کہ نہ ہوگی اس سے مراد یہ ہے کہ وہ نماز موقوف ہے اگر وقتی پڑھتا گیا اور قضا رہنے دی تو جب دونوں مل کر

چھ ہو جائیں گی یعنی چھٹی کا وقت ختم ہو جائے گا تو سب صحیح ہو گئیں اور اگر اس درمیان میں قضا پڑھ لی تو سب گئیں یعنی نفل ہو گئیں سب کو پھر سے پڑھے۔ (ایضاً، ۷۰۶)

مسئلہ: بعض نماز پڑھتے وقت قضا یا تہمی اور بعض میں یاد نہ رہی تو جن میں قضا یاد ہے ان میں پانچویں کا وقت ختم ہو جائے یعنی قضا سمیت چھٹی کا وقت ہو جائے تو اب سب ہو گئیں اور جن کے ادا کرتے وقت قضا کی یاد نہ تھی ان کا اعتبار نہیں۔

(ایضاً، ۷۰۶)

مسئلہ: عورت کی ایک نماز قضا ہوئی اس کے بعد حیض آ گیا تو حیض سے پاک ہو کر پہلے قضا پڑھ لے پھر وقتی پڑھے اگر قضا یاد ہوتے ہوئے وقتی پڑھے گی نہ ہوگی جب کہ وقت میں گنجائش ہو۔

(ایضاً، ۷۰۶)

### جلد از جلد قضا ادا کر لیجئے

مسئلہ: جس کے ذمہ قضا نمازیں ہوں اگرچہ ان کا پڑھنا جلد سے جلد واجب ہے مگر بال بچوں کی خورد و نوش (پرورش) اور اپنی ضروریات کی فراہمی کے سبب تاخیر جائز ہے تو کاروبار بھی کرے اور جو وقت فرصت کا ملے اس میں قضا پڑھتا رہے یہاں تک کہ پوری ہو جائیں۔ (بہار شریعت، ج ۱، حصہ ۳، ص ۷۰۶)

### عمر بھری نمازیں دوبارہ پڑھنا

جس کی نمازوں میں نقصان و کراہت ہو وہ تمام عمر کی نمازیں پھیرے تو اچھی بات ہے اور کوئی خرابی نہ ہو تو نہ چاہئے اور کرے تو فجر و عصر کے بعد نہ پڑھے اور نماز میں رکعتیں بھری پڑھے اور وتر میں قنوت پڑھ کر تیسری کے بعد قعدہ کر کے پھر ایک اور ملائے کہ چار ہو جائیں۔ (عالمگیری، ۱/۱۳۳)

### توبہ کے تین رکن ہیں

صدر الا فاضل استاذ العلماء حضرت علامہ سید شاہ محمد نعیم الدین اشرفی مراد آبادی علیہ الرحمہ فرماتے ہیں:

توبہ کے تین رکن ہیں (۱) اعتراف جرم (۲) ندامت (۳) عزم ترک (یعنی اس گناہ کے

چھوڑنے کا عزم مصمم) اگر گناہ قابل تلافی ہے تو اس کی تلافی بھی لازم مثلاً تارک صلاۃ (یعنی نماز ترک کر دینے والے) کی توبہ کے لئے نمازوں کی قضا بھی لازم ہے۔ (خزائن العرفان، ص ۱۲، رضا اکیڈمی بمبئی)

### نفل نمازوں کی جگہ قضاے عمری پڑھئے

مسئلہ: قضا نمازیں نوافل سے اہم ہیں یعنی جس وقت نفل پڑھتا ہے انہیں چھوڑ کر ان کے بدلے ان کی قضا میں پڑھے کہ بری الذمہ ہو جائے البتہ تراویح اور بارہ رکعتیں سنت مؤکدہ کی نہ چھوڑے۔ (بہار شریعت، ج ۱، حصہ ۳، ص ۶۰۶)

لہذا نیچے دیئے گئے طریقے کے مطابق معمول بنالیا جائے تو آسانی سے روزانہ پانچ فرض نمازوں کے ساتھ پانچ قضا نمازیں بھی ادا ہو جائیں گی۔

فجر کی قضا عشا کے آخری دو رکعت نفل کی جگہ پڑھ لیں۔ ظہر کی قضا چار رکعت، ظہر کے بعد میں پڑھی جانے والی آخری دو رکعت نفل کی جگہ پڑھ لیں۔ اسی طرح عصر کی قضا، عصر کی سنت قبلہ کی جگہ پڑھ لیں، مغرب کی قضا تین رکعت، مغرب میں دو رکعت نفل کی جگہ پڑھ لیں، اور عشا کی قضا، عشا کی سنت قبلہ کی جگہ اور وتر کی قضا، وتر کے پہلے پڑھے جانے والے نفل کی جگہ پڑھ لیں اس طرح پورے دن کی بیس (۲۰) رکعتیں قضا پڑھنے میں کامیاب ہو جائیں گے۔ انشاء اللہ تعالیٰ۔

(جنت کے طلبگاروں کے لئے مدنی گلدستہ، ص ۲۳۶)

ان کے علاوہ بھی جب چاہیں تب قضاے عمری پڑھ سکتے ہیں سوائے اوقات مکروہہ کو چھوڑ کر۔

### مبارک راتوں کا ایک نہایت ضروری عمل

یعنی شب قدر، شب برأت اور شب معراج وغیرہ (مبارک راتوں) میں نفل نماز پڑھنے کے بجائے چھوٹی ہوئی فرض و واجب نمازوں (قضاے عمری) کو ادا کرے کہ قضاے عمری نوافل سے نہایت ضروری عمل ہے۔

### نفل نمازیں مردود ہو جاتی ہیں

جن کے ذمہ فرض و واجب نمازیں باقی ہیں ان کی نفل نمازیں چاہے شب قدر، شب برأت وغیرہ کی ہو مردود ہو جاتی ہیں۔

جیسا کہ اعلیٰ حضرت امام احمد رضا خان قادری برکاتی رحمۃ اللہ علیہ فرماتے ہیں:

(۱) جو فرض چھوڑ کر نفل میں مشغول ہو اس کی سخت برائی آتی ہے اور اس کا وہ نیک کام مردود قرار پایا نہ کہ فرض چھوڑ کر فضولیات میں وقت گنوانا لے۔

(فتاویٰ رضویہ، ج ۲۳، ۲۳۸/۲۳۷-۶۳۷)

(۲) جب تک فرض ذمہ باقی رہتا ہے کوئی نفل قبول نہیں کیا جاتا۔۔۔

(السلطو ظ، حصہ اول، ص ۶۲، مفتی اعظم ہند اکیڈمی چیتیس گڑھ)۔

نیز اعلیٰ حضرت امام احمد رضا خان قادری برکاتی رحمۃ اللہ علیہ کا فرمان رحمت نشان ہے:

(۳) اگر کسی شخص کے ذمہ تیس یا چالیس سال کی نمازیں واجب الادا ہیں، اس نے اپنے ان ضروری کاموں کے علاوہ جن کے بغیر گزرنے کا رو باہر ترک کر کے پڑھنا شروع کیا اور پکا ارادہ کر لیا کہ کل (پوری) نماز ادا کر کے آرام لوں گا اور فرض کیجئے اسی حالت میں ایک مہینہ یا ایک دن ہی کے بعد اس کا انتقال ہو جائے تو اللہ تعالیٰ اپنی رحمت

کاملہ سے اس کی سب نمازیں ادا کر دے گا "قال اللہ تعالیٰ: ﴿وَمَنْ يَخْرُجْ مِنْ

بیتہ مهاجر الی اللہ ورسولہ ثم یدرکہ الموت فقد وقع اجرہ علی اللہ﴾

تو اس کا ثواب اللہ کے ذمہ کرم پر ثابت ہو چکا، یہاں مطلق فرمایا گھر سے اگر ایک ہی قدم

نکالا اور موت نے آلیا تو پورا کام اس کے نامہ اعمال میں لکھا جائے گا اور کامل ثواب پائے

گا وہاں نیت دیکھتے ہیں سارا دار و مدار حسن نیت پر ہے۔ (السلطو ظ، حصہ اول، ص ۶۲)

(۴) اگر کسی پر ساٹھ سال کی نمازیں باقی ہوں اور وہ ساری نمازیں قضاے

عمری کی نیت سے گھر سے باہر قدم رکھے اور موت آجائے تو ان شاء اللہ عزوجل اس کی

معفرت ہو جائے گی۔ (فیضان سنت ص: ۹۶، المکتبۃ المدینہ مینارہ مسجد ممبئی ۳)

### نفل نماز پڑھے بغیر نفل نماز کا ثواب

طیلس ملت حضرت علامہ مفتی محمد طیل خاں قادری برکاتی رحمۃ اللہ علیہ فرماتے ہیں  
”جو شخص نفل نماز اور نفل روزے کی جگہ قضاے عمری، فرض و واجب ادا کرے وہ  
نو لگائے رکھے کہ موئی عز و جل اپنے کرم خاص سے قضا نمازوں کے ضمن میں ان نوافل کا  
ثواب بھی اپنے خزان غیب سے عطا فرمادے جن کے اوقات میں یہ قضا نمازیں پڑھی گئیں  
واللہ ذو الفضل العظیم۔ (سنی بہشتی زیور، نفل نمازوں کا بیان، ص: ۲۴۰)  
پھر ہمیں ہر طرح کے نوافل کی جگہ (قضاے عمری) فرائض ہی کو ادا کرنا چاہیے  
تاکہ فرائض کو ادا کر کے نوافل کے ثواب کا بھی حصہ دار بن جائیں۔

### منت کی نماز اور قضا نماز کے احکام

مسئلہ: منت کی نماز میں کسی خاص وقت یا دن کی قید لگائی تو اسی وقت یا دن میں  
پڑھنی واجب ہے ورنہ قضا ہو جائے گی اور اگر وقت یا دن معین نہیں تو گنجائش ہے۔  
(بہار شریعت ج: ۱، حصہ ۳ ص: ۷۰۶)

مسئلہ: کسی شخص کی ایک نماز قضا ہوگئی اور یہ یاد نہیں کہ کونسی نماز تھی تو ایک دن کی  
نمازیں پڑھے یو ہیں اگر دو نمازیں دو دن میں قضا ہوئیں تو دونوں دنوں کی سب نمازیں  
پڑھے یو ہیں تین دن کی تین نمازیں اور پانچ دن کی پانچ نمازیں۔ (ایضاً ص: ۷۰۷)  
مسئلہ: ایک دن کی عصر کی اور ایک دن ظہر کی قضا ہوگئی اور یہ یاد نہیں کہ پہلے دن کی  
کون نماز ہے تو جدھر طبیعت جسے اسے پہلی قرار دے اور کسی طرف دل نہیں جتا تو جو چاہے  
پہلے پڑھے مگر دوسری پڑھنے کے بعد جو پہلے پڑھی ہے پھیرے اور بہتر یہ ہے کہ پہلے ظہر  
پڑھے پھر عصر پھر ظہر کا اعادہ اور اگر پہلے عصر پڑھی پھر ظہر پھر عصر کا اعادہ کیا تو بھی حرج نہیں  
(ایضاً ص: ۷۰۷)

مسئلہ: عصر کی نماز پڑھنے میں یاد آیا کہ نماز کا ایک سجدہ رہ گیا مگر یہ یاد نہیں کہ اسی  
نماز کا رہ گیا یا ظہر کا تو جدھر دل جسے اس پر عمل کرے اور کسی طرف نہ جسے تو عصر پوری کر کے

آخر میں ایک سجدہ کر لے پھر ظہر کا اعادہ کرے پھر عصر کا اور اعادہ نہ کیا تو بھی حرج نہیں۔  
(ایضاً ص: ۷۰۷)

### قضا چھپ کر ادا کیجئے

اعلیٰ حضرت امام احمد رضا خان رضی اللہ عنہ اشاد فرماتے ہیں:  
(۱) ہر ایسا شخص جس کے ذمہ نمازیں باقی ہیں چھپ کر پڑھے کہ گناہ کا اعلان  
جائز نہیں۔ (المسئلو ظ، حصہ اول، ص: ۶۲، مفتی اعظم ہند اکیڈمی چھتیس گڑھ)  
(۲) قضا نمازیں چھپ کر پڑھے لوگوں پر (یا گھر والوں بلکہ قریبی پر بھی) اس کا  
اظہار نہ کیجئے (مثلاً یہ مت کہئے کہ میری آج کی فجر قضا ہوگئی یا میں قضاے عمری ادا کر  
رہا ہوں وغیرہ کہ) ”گناہ کا اظہار بھی مکروہ تحریمی و گناہ ہے۔۔۔“ (رد المحتار، ۲/۶۵۰)

### وتر کی قضا نماز میں بکبیر کے لئے ہاتھ اٹھانے کا مسئلہ

وتر کی نماز قضا ہوگئی تو قضا پڑھنی واجب ہے اگر چہ کتنا ہی زمانہ ہو گیا ہو قسداً  
قضا کی ہو یا بچو سے قضا ہوگئی ہو اور جب قضا پڑھے تو اس میں قنوت بھی پڑھے البتہ قضا  
میں بکبیر قنوت کے لئے ہاتھ نہ اٹھائے جب کہ لوگوں کے سامنے پڑھتا ہو کہ لوگ اس کی  
تقصیر (خطا، قصور) پر مطلع ہوں گے، اور یہ جائز نہیں۔ (بہار شریعت ج: ۱، حصہ ۳ ص: ۶۵۷)

### بالغ ہونے کی عمر

عورت کم سے کم نو برس میں زیادہ سے زیادہ پندرہ برس میں بالغ ہو جاتی ہے اور  
مرد کم سے کم بارہ برس میں اور زیادہ سے زیادہ پندرہ برس میں بالغ ہو جاتا ہے پندرہ برس کی  
عمر والے کو چاہے مرد ہو یا عورت شرع میں بالغ مانا جاتا ہے بالغ ہونے کی نشانیاں پائی جاتی  
ہوں یا نہ پائی جاتی ہوں۔ (قانون شریعت حصہ اول، ص: ۱۳۵)

### عمر بھر کی قضا نماز کے ادا کا طریقہ

جس نے کبھی نمازیں نہ ادا کی ہوں یا اس کے ذمہ زیادہ نمازیں قضا ہوں اور اب  
اسے توفیق ملی ہے نمازیں پڑھ رہا ہے اور قضاے عمری بھی پڑھنا چاہتا ہے تو اس کے لئے  
آسان طریقہ یہ ہے کہ سب سے پہلے اپنی عمر کا حساب لگائے کہ میری عمر کتنی ہے مثلاً اگر

میری عمر چالیس (۴۰) سال ہے تو اب یہ اندازہ لگائے کہ میں کب سے لگاتار (ریگولر) نمازیں ادا کر رہا ہوں مثلاً آٹھ سال سے اب یہ بھی معلوم نہیں کہ میں کب سے بالغ ہوا ہوں تو احتیاط اسی میں ہے کہ سن ہجری کے حساب سے لڑکی ۹ برس اور لڑکا ۱۲ برس کی عمر میں بالغ ہو جاتا ہے تو ۱۲ سال بچپن کا اور آٹھ سال سے ریگولر نمازیں ادا کر رہا ہے تو کل بیس سال ہوئے اور اب بیس سال کی نمازیں ادا کرنی ہیں۔

#### قضاے عمری ادا کرنے میں ترتیب

قضاے عمری میں ترتیب یوں کر سکتے ہیں کہ پہلے بیس سال کی فجر نمازیں (یعنی پہلے فجر کی صرف فرض نمازیں) پھر تمام ظہر کی فرض نمازیں، اسی طرح عصر، مغرب اور عشاء۔  
**دوسرا طریقہ:** یوں بھی کر سکتے ہیں کہ ایک دن کی پانچوں نمازوں کو ادا کرتے چلیں مثلاً پہلے فجر پھر ظہر، عصر، مغرب اور عشاء اس طرح ایک دن کی پوری نمازیں ادا ہو جائیں گی پھر دوسرے دن کی نماز اسی طرح شروع کریں پہلے فجر پھر ظہر، عصر، مغرب اور عشاء اس طریقے سے آسانی سے بیس سال کی قضا نمازیں ادا ہو جائیں گی انشاء اللہ تعالیٰ۔ اور ان کا ایسا حساب لگائے کہ تخمینہ میں کوئی نماز باقی نہ رہ جائے زیادہ ہو جائیں تو حرج نہیں۔ اور وہ سب بقدر طاقت رفتہ رفتہ جلد ادا کرے گا بلی نہ کرے۔

#### قضاے عمری کا آسان طریقہ

قضا ہر روز کی بیس رکعتیں ہوتی ہیں دو فرض فجر کی، چار ظہر، چار عصر، تین مغرب، چار عشاء اور تین وتر واجب۔

#### قضا نمازوں کی نیت کا طریقہ

نیت اس طرح کریں مثلاً سب سے پہلے پہلی فجر جو مجھ سے قضا ہوئی اس کو ادا کرتا ہوں ہر نماز میں اسی طرح نیت کرے جس پر بکثرت نمازیں قضا ہیں وہ آسانی کے لئے یوں بھی ادا کرے تو جائز ہے کہ ہر رکوع اور ہر جگہ میں تین تین بار سبحان ربی العظیم اور سبحان ربی الاعلیٰ کی جگہ صرف ایک ایک بار کہے مگر یہ ہمیشہ اور ہر طرح کی نماز میں یاد رکھنا چاہئے کہ جب رکوع میں پہنچ جائے اس وقت سبحان کا

سین، شروع کرے اور جب عظیم کا "میم" ختم کر چکے اس وقت رکوع سے سر اٹھائے اسی طرح سجدہ میں بھی کرے ایک تخفیف تو یہ ہوئی۔ دوسری تخفیف یہ ہے کہ فرضوں کی تیسری اور چوتھی رکعت میں الحمد کی جگہ فقط سبحان اللہ کہہ کر رکوع کر لے مگر وتر کی تینوں رکعتوں میں الحمد شریف اور سورت دونوں ضرور پڑھے۔  
**تیسری تخفیف** یہ ہے کہ قعدہ اخیرہ میں تشهد یعنی التَّحِيَّاتِ کے بعد رُودِ اِبْرَاهِيمِ اور دعائے ماثورہ کی جگہ صرف اَللّٰهُمَّ صَلِّ عَلٰى مُحَمَّدٍ وَآلِهِ کہہ کر سلام پھیر دے **چوتھی تخفیف** یہ ہے کہ وتر کی تیسری رکعت میں دعائے قنوت کی جگہ اللہ اکبر کہہ کر فقط ایک بار یا تین بار رَبِّ اغْفِرْ لِي، کہے۔

(اداکم شریعت ج ۲ ص ۱۳۰/فتاویٰ رضویہ ص ۱۵۷)

#### قضا بیت ادا اور ادائیت قضا کا مسئلہ

اعلیٰ حضرت امام احمد رضا خاں قادری برکاتی رحمۃ اللہ علیہ ارشاد فرماتے ہیں:  
”ہمارے علا تصریح فرماتے ہیں قضا بیت ادا اور ادائیت قضا دونوں صحیح ہیں (فتاویٰ رضویہ، ۱۶۱/۸)

#### نیت اور اس کے ضروری احکام

حضور اکرم سید عالم صلی اللہ علیہ وسلم کا ارشاد پاک ہے:

اِنَّمَا الْاَعْمَالُ بِالنِّيَّاتِ وَلِكُلِّ اَمْرٍ نِّيَّةٌ مَّا نَوَى (صحیح بخاری، ج ۱، ص ۵)

ترجمہ: اعمال کا مدار نیت پر ہے اور ہر شخص کے لئے وہ ہے جو اس نے نیت کی۔

مسئلہ: نیت دل کے کچے ارادے کو کہتے ہیں، محض جاننا نیت نہیں تا وقت یہ کہ

(تنویر الابصار، ۱۱۱/۲)

ارادہ نہ ہو۔

مسئلہ: نیت میں زبان کا اعتبار نہیں یعنی اگر دل میں مثلاً ظہر کا قصد کیا اور زبان

سے لفظ عصر نکلا ظہر کی نماز ہوگی۔ (بہار شریعت ج ۱، ص ۳۹۲)

مسئلہ: نیت کا ادنیٰ درجہ یہ ہے کہ اگر اس وقت کوئی پوچھے کون سی نماز پڑھتا ہے؟

تو فوراً ہلاتا مل بتا دے اگر حالت ایسی ہے کہ سوچ کر بتائے گا تو نماز نہ ہوگی (ایضاً ۳۹۲)

مسئلہ: "نیت" زبان سے کہہ لینا مستحب ہے اور اس میں کچھ عربی کی تخصیص نہیں، فارسی وغیرہ میں بھی ہو سکتی ہے اور تلفظ میں ماضی کا صیغہ ہو، مثلاً **خَوَيْتُ** یا نیت کی میں نے۔ (ایضاً، ۴۹۲)

مسئلہ: احوط یہ ہے کہ اللہ اکبر کہتے وقت نیت حاضر ہو۔ (ایضاً، ۴۹۲)  
مسئلہ: تکبیر سے پہلے نیت کی اور شروع نماز اور نیت کے درمیان کوئی امر اجنبی، مثلاً کھانا، پینا، کلام وغیرہ وہ امور جو نماز سے غیر متعلق ہیں، فاصلہ نہ ہوں نماز ہو جائے گی، اگرچہ تحریر کے وقت نیت حاضر نہ ہو۔ (ایضاً، ۴۹۲)

مسئلہ: وضو سے پیشتر نیت کی، تو وضو کرنا فاصلہ اجنبی نہیں، نماز ہو جائے گی، یو ہیں وضو کے بعد نیت کی اس کے بعد نماز کیلئے چلنا پایا گیا، نماز ہو جائے گی اور یہ چلنا فاصلہ اجنبی نہیں۔ (ایضاً، ۴۹۲)

مسئلہ: اگر شروع کے بعد نیت پائی گئی اس کا اعتبار نہیں یہاں تک کہ اگر تکبیر تحریر میں اللہ کہنے کے بعد اکبر سے پہلے نیت کی، نماز نہ ہوگی۔ (ایضاً، ۴۹۳)

مسئلہ: صبح یہ ہے کہ نفل و سنت و تراویح میں مطلق نماز کی نیت کافی ہے مگر احتیاط یہ ہے کہ تراویح میں تراویح یا سنت وقت یا قیام اللیل کی نیت کرے اور باقی سنتوں میں سنت یا نفل کی مطابقت کی نیت کرے، اس لئے کہ بعض مشائخ ان میں مطلق نیت کونا کافی قرار دیتے ہیں۔ (ایضاً، ۴۹۳)

مسئلہ: نفل نماز کے لئے مطلق نماز کی نیت کافی ہے، اگرچہ نفل نیت میں نہ ہو۔

(بہار شریعت، ج ۱، حصہ ۳، ص ۴۹۳)

مسئلہ: فرض نماز میں نیت فرض بھی ضرور ہے، مطلق نماز یا نفل وغیرہ کی نیت کافی نہیں اگر فرضیت جانتا ہی نہ ہو مثلاً پانچوں وقت نماز پڑھتا ہے مگر ان کی فرضیت علم میں نہیں نماز نہ ہوگی، اور اس پر ان تمام نمازوں کی قضا فرض ہے مگر جب امام کے پیچھے ہو اور یہ نیت کرے کہ امام جو نماز پڑھتا ہے وہی میں بھی پڑھتا ہوں تو یہ نماز ہو جائیگی اور اگر جانتا ہو مگر فرض کو غیر فرض سے تمیز نہ کیا تو دو صورتیں ہیں اگر سب میں فرض ہی کی نیت کرتا ہے تو

نماز ہو جائے گی مگر جن فرضوں سے پیشتر سنتیں ہیں، اگر سنتیں پڑھ چکا ہے تو امامت نہیں کر سکتا کہ سنت بہ نیت فرض پڑھنے سے اس کا فرض ساقط ہو چکا، مثلاً ظہر کے پیشتر چار رکعت سنتیں بہ نیت فرض پڑھیں تو اب فرض نماز میں امامت نہیں کر سکتا کہ یہ فرض پڑھ چکا،

دوسری صورت یہ ہے کہ نیت فرض کسی میں نہ کی تو نماز فرض ادا نہ ہوئی۔ (ایضاً، ۴۹۳)  
مسئلہ: فرض میں یہ بھی ضروری ہے کہ اس خاص نماز مثلاً ظہر یا عصر کی نیت کرے یا مثلاً آج کی ظہر یا فرض وقت کی نیت وقت میں کرے مگر جمعہ میں فرض وقت نیت کافی نہیں، خصوصیت جمعہ کی نیت ضروری ہے۔ (ایضاً، ۴۹۳)

مسئلہ: اگر وقت نماز ختم ہو چکا اور اس نے فرض وقت کی نیت کی تو فرض نہ ہوئی خواہ وقت کا جاتا رہنا اس کے علم میں ہو یا نہیں۔ (ایضاً، ۴۹۳)

مسئلہ: نماز فرض میں یہ نیت کی کہ آج کے فرض پڑھتا ہوں کافی نہیں جب کہ کسی نماز کو معین نہ کیا، مثلاً آج کی ظہر یا آج کی عشا۔ (بہار شریعت، ج ۱، حصہ ۳، ص ۴۹۳)

مسئلہ: نیت میں تعدد رکعات کی ضرورت نہیں البتہ افضل ہے، تو اگر تعدد رکعات میں خطا واقع ہوئی، مثلاً تین رکعتیں ظہر یا چار رکعتیں مغرب کی نیت کی، تو نماز ہو جائے گی۔ (ایضاً، ۴۹۳)

مسئلہ: اگر کسی کے ذمہ بہت سی نمازیں ہیں اور دن تاریخ بھی یاد نہ ہو تو اس کے لئے آسان طریقہ نیت کا یہ ہے کہ سب میں پہلی یا سب میں پچھلی فلاں نماز جو میرے ذمہ ہے۔ (بہار شریعت، ج ۱، حصہ ۳، ص ۴۹۳)

مسئلہ: قضا یا ادا کی نیت کی کچھ حاجت نہیں اگر قضا بہ نیت ادا پڑھی یا ادا بہ نیت قضا، تو نماز ہوگی، یعنی مثلاً وقت ظہر باقی ہے اور اس نے گمان کیا کہ جاتا رہا اور اس دن کی نماز ظہر بہ نیت قضا پڑھی یا وقت جاتا رہا اور اس نے گمان کیا کہ باقی ہے اور بہ نیت ادا پڑھی ہوگی اور اگر یوں نہ کیا بلکہ وقت باقی ہے اور اس نے ظہر کی قضا پڑھی مگر اس دن ظہر کی نیت نہ کی تو نہ ہوگی، یو ہیں اس کے ذمہ کسی دن کی نماز ظہر تھی اور بہ نیت ادا پڑھی نہ ہوئی۔

(بہار شریعت، ج ۱، حصہ ۳، ص ۴۹۵)

### نیت امامت و اقتدا کے مسائل

مسئلہ: مقتدی کو اقتدا کی نیت بھی ضروری ہے اور امام کو مقتدی کی نماز صحیح ہونے کے لئے نیت امامت ضروری نہیں، یہاں تک کہ اگر امام نے یہ قصد کر لیا کہ میں فلاں کا امام نہیں ہوں اور اس نے اس کی اقتدا کی نماز ہو گئی، مگر امام نے امامت کی نیت نہ کی تو ثواب جماعت نہ پائے گا اور ثواب جماعت حاصل ہونے کے لئے مقتدی کی شرکت سے پیشتر نیت کر لینا ضروری نہیں، بلکہ وقت شرکت بھی نیت کر سکتا ہے۔

(بہار شریعت، ج ۱، حصہ ۳، ص ۳۹۵)

مسئلہ: مقتدی نے یہ نیت اقتدا کی ہے کہ جو نماز امام کی وہی نماز میری تو جائز ہے۔

(بہار شریعت، ج ۱، حصہ ۳، ص ۳۹۶)

مسئلہ: مقتدی نے یہ نیت کی کہ وہ نماز شروع کرتا ہوں جو اس امام کی نماز ہے، اگر امام نماز شروع کر چکا ہے، جب تو ظاہر ہے کہ اس نیت سے اقتدا صحیح ہے اور اگر امام نے اب تک نماز شروع نہ کی تو دو صورتیں ہیں، اگر مقتدی کے علم میں ہو کہ امام نے ابھی نماز شروع نہ کی، تو بعد شروع وہی پہلی نیت کافی ہے اور اگر اس کے گمان میں ہے کہ شروع کر لی اور واقع میں شروع نہ کی ہو تو وہ نیت کافی نہیں۔

(ایضاً، ص ۳۹۶)

مسئلہ: امام جس وقت جائے امامت پر گیا، اس وقت مقتدی نے اقتدا کی نیت کر لی، اگرچہ بوقت تکبیر نیت حاضر نہ ہو اقتدا صحیح ہے، بشرطیکہ اس درمیان میں کوئی عمل منافی نماز نہ پایا گیا ہو۔

(بہار شریعت، ج ۱، حصہ ۳، ص ۳۹۷)

مسئلہ: نماز جنازہ کی یہ نیت ہے۔ نماز اللہ کے لئے اور دعا اس میت کے لیے۔

(ایضاً، ص ۳۹۷)

مسئلہ: مقتدی کو شبہ ہو کہ میت مرد یا عورت، تو یہ کہہ لے کہ امام کے ساتھ نماز پڑھتا ہوں جس پر امام نماز پڑھتا ہے۔

(ایضاً، ص ۳۹۷)

کوئی نماز ہے اس کی تعیین ضروری ہے یا نہیں؟

مسئلہ: نماز واجب میں واجب کی نیت کرے اور اسے معین بھی کرے، مثلاً نماز

عید الفطر، عید الاضحیٰ، نذر، نماز بعد طواف یا نفل، جس کو قصد افساد کیا ہو کہ اس کی قضا بھی واجب ہو جاتی ہے، یو ہیں سجدہ تلاوت میں نیت تعیین ضرور ہے، مگر جبکہ نماز میں فوراً کیا جائے اور سجدہ شکر اگرچہ نفل ہے مگر اس میں بھی نیت تعیین درکار ہے یعنی یہ نیت کہ شکر کا سجدہ کرتا ہوں۔

(بہار شریعت، ج ۱، حصہ ۳، ص ۳۹۸)

مسئلہ: یہ نیت کہ منہ میرا قبلہ کی طرف ہے شرط نہیں۔ ہاں یہ ضرور ہے کہ قبلہ سے

(ایضاً، ص ۳۹۸)

اعراض کی نیت نہ ہو۔

### نیت جیسی ہے نماز ویسی ہوگی

مسئلہ: نماز بہ نیت فرض شروع کی پھر درمیان نماز میں یہ گمان کیا کہ نفل ہے اور بہ نیت

نفل نماز پوری کی تو فرض ادا ہوئے اور اگر بہ نیت نفل شروع کی اور درمیان میں فرض کا گمان کیا اور اسی گمان کے ساتھ پوری کی تو نفل ہوئی۔

(بہار شریعت، ج ۱، حصہ ۳، ص ۳۹۸)

مسئلہ: ایک نماز شروع کرنے کے بعد دوسری کی نیت کی، تو اگر تکبیر جدید کے

ساتھ ہے، تو پہلی جاتی رہی اور دوسری شروع ہو گئی، ورنہ وہی پہلی ہے، خواہ دونوں فرض

ہوں یا پہلی فرض دوسری نفل یا پہلی نفل دوسری فرض۔

یہ اس وقت میں ہے کہ دوبارہ نیت زبان سے نہ کرے، ورنہ پہلی بہر حال جاتی

رہی۔

(ایضاً، ص ۳۹۹)

مسئلہ: اگر دل میں نماز توڑنے کی نیت کی، مگر زبان سے کچھ نہ کہا، تو وہ بدستور نماز میں

ہے۔

(ایضاً، ص ۳۹۹)

### ایک ساتھ دو نمازوں کی نیت کا حکم

مسئلہ: دو نمازوں کی ایک ساتھ نیت کی اس میں چند صورتیں ہیں۔ (۱) ان میں

ایک فرض عین ہے، دوسری جنازہ تو فرض کی نیت ہوئی (۲) اور دونوں فرض عین ہیں، تو

ایک اگر وقتی ہے اور دوسری کا وقت نہیں آیا تو وقتی ہوئی (۳) اور ایک وقتی ہے، دوسری

قضا اور وقت میں وسعت نہیں جب بھی وقتی ہوئی (۴) اور وقت میں وسعت ہے تو کوئی نہ

ہوئی اور (۵) دونوں، قضا ہوں تو صاحب ترتیب کے لئے پہلی ہوئی اور (۶) صاحب

ترتیب نہیں، تو دونوں باطل (۷) اور ایک فرض دوسری نفل، تو فرض ہوئے (۸) اور دونوں نفل ہیں تو دونوں ہوئیں (۹) اور ایک نفل، دوسری نماز جنازہ، تو نفل کی نیت رہی۔ (ایضاً، ۳۹۹)

### نماز میں ریا کی آمیزش ہوگی اس کے احکام

مسئلہ: نماز خالصاً اللہ شروع کی، پھر معاذ اللہ ریا کی آمیزش ہوگئی، تو شروع کا اعتبار کیا جائے گا۔ (بہار شریعت، ج ۱، حصہ ۳، ص ۳۹۹)

مسئلہ: پورا ریا یہ ہے کہ لوگوں کے سامنے ہے، اس وجہ سے پڑھ لی ورنہ پڑھتا ہی نہیں اور اگر یہ صورت ہے کہ تنہائی میں پڑھتا تو اچھی طرح نہ پڑھتا اور لوگوں کے سامنے خوبی کے ساتھ پڑھتا ہے، تو اس کو اصل نماز کا ثواب ملے گا اور اس خوبی کا ثواب نہیں۔ (ایضاً، ۳۹۹)

مسئلہ: نماز خلوص کے ساتھ پڑھ رہا تھا، لوگوں کو دیکھ کر یہ خیال ہوا کہ ریا کی مداخلت ہو جائے گی یا شروع کرنا چاہتا تھا کہ ریا کی مداخلت کا اندیشہ ہوا تو، اس کی وجہ سے ترک نہ کرے، نماز پڑھے اور استغفار کرے۔ (بہار شریعت، ج ۱، حصہ ۳، ص ۵۰۰)

مسئلہ: فرض کی تحریمہ پر نفل نماز کی بنا کر سکتا ہے، مثلاً عشا کی چاروں رکعتیں پوری کر کے بے سلام پھیرے سنتوں کے لئے کھڑا ہو گیا، لیکن قصد ایسا کرنا مکروہ و منع ہے اور قصد اہل حرج نہیں، مثلاً ظہر کی چار رکعت پڑھ کر قعدہ اخیرہ کر چکا تھا، اب خیال ہوا کہ دو ہی پڑھیں اٹھ کھڑا ہوا اور پانچویں نماز کا سجدہ بھی کر لیا، اب معلوم ہوا کہ چار ہو چکیں تھیں، تو یہ رکعت نفل ہوئی، اب ایک اور پڑھ لے کہ دو رکعتیں ہو جائیں، تو یہ بنا بقصد نہ ہوئی، لہذا اس میں کوئی کراہت نہیں۔ (ایضاً، ۵۰۰)

مسئلہ: ایک نفل پر دوسری نفل کی بنا کر سکتا ہے اور فرض کی دوسرے فرض یا نفل پر بنا نہیں ہو سکتی۔ (ایضاً، ۵۰۱)

### اوقات مکروہہ میں نماز پڑھنا جائز نہیں

طلوع، غروب اور نصف النہار ان تینوں وقتوں میں کوئی نماز جائز نہیں نہ فرض، نہ

واجب، نہ نفل، نہ ادا اور نہ قضا، یو ہیں سجدہ تلاوت و سجدہ سہو بھی ناجائز ہے، البتہ اس روز اگر عصر کی نماز نہیں پڑھی تو اگر آفتاب ڈوبتا ہو پڑھ لے، مگر اتنی تاخیر کرنا حرام ہے۔

حدیث میں اس کو منافق کی نماز فرمایا، طلوع سے مراد آفتاب کا کنارہ ظاہر ہونے سے اس وقت تک ہے کہ اس پر نگاہ خیرہ ہونے (یعنی ٹہرنے) لگے، جس کی مقدار کنارہ چمکنے سے بیس منٹ تک ہے اور اس وقت سے کہ آفتاب پر نگاہ ٹہرنے لگے ڈوبنے تک غروب ہے، یہ وقت بھی بیس منٹ ہے، نصف النہار سے مراد نصف النہار شرعی سے نصف النہار حقیقی یعنی آفتاب ڈھلنے تک ہے جس کو ضوہ کبریٰ کہتے ہیں یعنی طلوع فجر سے غروب آفتاب تک آج جو وقت ہے اس کے برابر اس کے دو حصے کریں، پہلے حصہ کے ختم پر ابتدا نصف النہار شرعی ہے اور اس وقت سے آفتاب ڈھلنے تک وقت استوا و ممانعت ہر نماز ہے۔ (بہار شریعت، ج ۱، حصہ ۳، ص ۳۵۴)

### اوقات مکروہہ میں نماز پڑھنے کی وجہ ممانعت

حضرت عبداللہ صنابحی رضی اللہ عنہ سے مروی ہے فرماتے ہیں کہ رسول صلی اللہ علیہ وسلم نے فرمایا:

(۱) ”آفتاب شیطان کے سینگ کے ساتھ طلوع کرتا ہے، جب بلند ہو جاتا ہے، تو جدا ہو جاتا ہے، پھر جب سر کی سیدھ پر آتا ہے، تو شیطان اس سے قریب ہو جاتا ہے جب ڈھل جاتا ہے تو ہٹ جاتا ہے پھر جب غروب ہوتا چاہتا ہے شیطان اس سے قریب ہو جاتا ہے، ڈوب جاتا ہے جدا ہو جاتا ہے، تو ان وقتوں میں نماز نہ پڑھو۔ (کنز العمال، ۷/۱۷۱)

(۲) اور جس وقت میں آثار شیطان ہوں اس وقت میں بھی نماز پڑھنا جائز نہیں ہے (المبسوط، ۱/۱۵۱، مطبوعہ دار المعرفۃ، بیروت)

کیونکہ ان اوقات کی عبادتوں میں اللہ تعالیٰ کی خوشنودی حاصل نہیں ہوتی ہے۔

(شرح صحیح مسلم، کتاب المساجد، ۲/۳۳۳-۳۳۴)

### ضروری توجہ

بہت لوگ بے توجہی کی وجہ سے زوال ہی کو وقت مکروہہ سمجھتے ہیں اکثر لوگوں کو یہ



کہتے سنا گیا کہ دو پہر کو زوال کا وقت ہی وقت ممنوع ہے لیکن حقیقت یہ ہے کہ دو پہر کو جو وقت ممنوع ہے وہ وقت نصف النہار ہے نصف النہار کے وقت کوئی نماز جائز نہیں نہ فرض، نہ واجب، نہ سنت، نہ نفل، نہ ادا اور نہ ہی قضا بلکہ اس وقت سجدہ، تلاوت و سجدہ، سہو بھی ناجائز ہے زوال کا وقت ہرگز ممنوع اور مکروہ وقت نہیں بلکہ زوال کا وقت تو ممانعت کا وقت ختم ہوتا ہے اور جواز کا وقت شروع ہوتا ہے بلکہ زوال کے وقت سے ہی ظہر کی نماز کا وقت شروع ہوتا ہے۔ جیسا کہ

اعلیٰ حضرت امام احمد رضا خان قادری برکاتی رضی اللہ عنہ ارشاد فرماتے ہیں:

”زوال تو سورج ڈھلنے کو کہتے ہیں یہ وہ وقت ہے کہ ممانعت کا وقت نکل گیا اور جواز کا آ گیا تو وقت ممانعت کو زوال کہنا صریح مسأحت ہے۔ (فتاویٰ رضویہ، ۲/۲۰۶)

#### فدیہ اور وصیت کے احکام

جس کی نمازیں قضا ہو گئیں اور انتقال ہو گیا تو اگر وصیت کر گیا اور مال بھی چھوڑا تو اس کی تہائی سے ہر فرض و وتر کے بدلے نصف صاع گے ہوں یا ایک صاع جو تصدق (صدقہ) کریں اور مال نہ چھوڑا اور وراثت نہ ہو تو کچھ مال اپنے پاس سے یا قرض لے کر مسکین پر تصدق کر کے اس کے قبضہ میں دیں اور مسکین اپنی طرف سے اسے ہبہ کر دے اور یہ قبضہ کر لے پھر یہ مسکین کو دے، یو ہیں لوٹ پھیر کرتے رہیں یہاں تک کہ سب کا فدیہ ادا ہو جائے۔ اور اگر مال چھوڑا مگر وہ ناکافی ہے جب بھی یہی کریں اور اگر وصیت نہ کی اور ولی اپنی طرف سے بطور احسان فدیہ دینا چاہے تو دے اور اگر مال کی تہائی بقدر کافی ہے اور وصیت یہ کہ اس میں سے تھوڑا لے کر لوٹ پھیر کر کے فدیہ پورا کر لیں اور باقی کو وراثت یا اور کوئی لے لے تو گنہگار ہوا۔ (بہار شریعت، ج ۱ حصہ ۴، ص ۷۰۷)

مسئلہ: میت نے ولی کو اپنے بدلے نماز پڑھنے کی وصیت کی اور ولی نے پڑھ بھی لی تو یہ ناکافی ہے یو ہیں اگر مرض کی حالت میں نماز کا فدیہ دیا تو ادا نہ ہوا۔ (ایضاً، ص ۷۰۷)

مسئلہ: بعض نادانف یوں فدیہ دیتے ہیں کہ نمازوں کے فدیہ کی قیمت لگا کر سب کے بدلے قرآن مجید دیتے ہیں اس طرح کل فدیہ ادا نہیں ہوتا یہ محض بے اصل بات ہے

بلکہ صرف اتنا ہی ادا ہوگا جس قیمت کا مصحف شریف ہے۔ (ایضاً، ص ۷۰۸)

**اہم مسئلہ:** قضاے عمری کہ شب قدر یا اخیر جماد رمضان میں جماعت سے پڑھتے ہیں اور یہ سمجھتے ہیں کہ عمر بھر کی قضا میں اسی ایک نماز سے ادا ہو گئیں، یہ باطل محض ہے۔ (ایضاً، ص ۷۰۸) بلکہ قضاے عمری کو الگ سے ادا کرنا ضروری ہے۔ مفسر قرآن حکیم الامت حضرت علامہ مفتی احمد یار خان نعیمی اشرفی علیہ الرحمہ فرماتے ہیں:

”تبعہ الوداع کے ظہر و عصر کے درمیان بارہ رکعت نفل دو رکعت کی نیت سے پڑھے اور ہر رکعت میں سورہ فاتحہ کے بعد ایک بار آیۃ الکرسی اور تین بار قل ھو اللہ احد اور ایک بار سورہ فلق اور سورہ ناس پڑھے۔ اس کا فائدہ یہ ہے کہ جس قدر نمازیں اس نے قضا کر کے پڑھی ہوں گی ان کے قضا کرنے کا گناہ ان شاء اللہ تعالیٰ معاف ہو جائے گا یہ نہیں کہ قضا نمازیں اس سے معاف ہو جائیں گی وہ تو پڑھنے ہی سے ادا ہوں گی۔ (اسلامی زندگی، ص ۱۳۵)

#### نماز روزے کے فدیہ کا شرعی طریقہ

جن کے خاندان سے کوئی فوت ہو گئے ہوں وہ اس مضمون کا ضرور مطالعہ کریں:

میت کی عمر معلوم کر کے اس میں سے نو سال عورت کے لئے اور بارہ سال مرد کے لئے نابالغی کے نکال دیجئے باقی جتنے سال بچے ان میں سے حساب لگائے کہ کتنی مدت تک وہ (مرحومہ یا مرحوم) بے نمازی رہا یا بے روزہ رہا یا کتنی نمازیں یا روزے اس کے ذمہ قضا کے باقی ہیں زیادہ سے زیادہ اندازہ لگا لیجئے، بلکہ چاہیں تو نابالغی کی عمر کے بعد بقیہ تمام عمر کا حساب لگا لیجئے، اب فی نماز ایک ایک صدقہ فطر خیرات کیجئے، ایک صدقہ کی مقدار تقریباً دو کلو پیچاس گرام گے ہوں یا اس کا آٹا یا اس کی رقم ہے اور ایک دن کی چھ نمازیں ہیں پانچ فرض اور ایک وتر واجب ہے، مثلاً دو کلو پیچاس (۲۰۵۰) گرام گے ہوں کی رقم بارہ (۱۲) روپے ہو تو ایک دن کی نمازوں کے بہتر ۲ روپے ہوئے اور تیس دن کے دو ہزار ایک سو ساٹھ (۲۱۶۰) روپے اور بارہ ماہ کے تقریباً چھتیس ہزار نو سو تیس (۲۵۹۲۰) روپے

ہوئے۔ اب کسی میت پر پچاس سال کی نمازیں باقی ہیں تو فدیہ ادا کرنے کے لئے بارہ لاکھ چھانوے ہزار (۱۲۹۶۰۰۰) روپے خیرات کرنے ہوں گے۔ ظاہر ہے ہر کوئی اتنی رقم خیرات کرنے کی استطاعت (طاقت) نہیں رکھتا اس کے لئے علمائے کرام رحمہم اللہ السلام نے شرعی حیلہ ارشاد فرمایا ہے مثلاً وہ تیس دن کی تمام نمازوں کے فدیہ کی نیت سے بارہ سو ساٹھ (۱۲۶۰) روپے کسی فقیر کی ملک کر دے، یہ تیس دن کی نمازوں کا فدیہ ادا ہو گیا اب وہ فقیر یہ رقم اس دینے والے ہی کو ہیرہ کر دے (یعنی تحفے میں دیدے تو دونوں کو برابر ثواب ملے گا) یہ قبضہ کرنے کے بعد پھر فقیر کو تیس دن کی نمازوں کے فدیہ کی نیت سے قبضہ میں دے کہ اس کا مالک بنا دے اس طرح ٹوٹ پھیر کرتے رہیں یوں ساری نمازوں کا فدیہ ادا ہو جائے گا تیس دن کی رقم کے ذریعہ ہی حیلہ کرنا شرط نہیں وہ تو سمجھانے کے لئے مثال دی ہے بالفرض پچاس سال کے فدیوں کی رقم موجود ہو تو ایک ہی بار ٹوٹ پھیر کرنے میں کام ہو جائے گا نیز فطرہ کی رقم کا حساب بھی گیسوں کے موجودہ بھاء سے لگانا ہوگا اسی طرح روزوں کا فدیہ بھی فی روزہ ایک صدقہ فطر ہے نمازوں کے فدیہ ادا کرنے کے بعد روزوں کا بھی اسی طریقے سے فدیہ ادا کر سکتے ہیں۔

### غریب و امیر سبھی فدیہ کا حیلہ کر سکتے ہیں

اگر ورثا اپنے مرحومین کے لئے یہ عمل کریں تو یہ میت کی زبردست امداد ہوگی، اس طرح مرنے والا بھی ان شاء اللہ تعالیٰ فرض کے بوجھ سے آزاد ہوگا اور ورثا بھی اجر و ثواب کے مستحق ہوں گے بعض اسلامی بھائی مسجد وغیرہ میں ایک قرآن پاک کا نسخہ دے کر اپنے من (دل) کو منالیتے ہیں کہ ہم نے مرحوم کی تمام نمازوں کا فدیہ ادا کر دیا یہ ان کی غلط فہمی ہے۔ (تفصیل دیکھئے فتاویٰ رضویہ، ۸/۱۶۷)

### عورت کے فدیہ کا ایک مسئلہ

عورت کی عادت حیض اگر معلوم ہو تو اس قدر دن اور نہ معلوم ہو تو ہر مہینے سے تین دن نو برس کی عمر سے مستحیٰ کریں (یعنی نو برس کی عمر کے بعد سے لے کر وفات تک ہر مہینے سے تین دن حیض کے سمجھ کر نکال دیں اور بقیہ جتنے دن نہیں ان کے حساب سے فدیہ ادا

کرویں) مگر حیضی بار حمل رہا ہو مدت حمل کے مہینوں سے ایام حیض کا استحیٰ نہ کریں (چونکہ اس مدت میں حیض نہیں آتا اسی لئے حیض کے دن نہ کریں) عورت کی عادت اگر در بارہ نفاس (مدت) اگر معلوم ہو تو ہر حمل کے بعد اتنے دن مستحیٰ کریں (کم کر دیں) اور نہ معلوم ہو تو کچھ نہیں کہ نفاس کے لئے جانب اقل (یعنی کم سے کم) میں شرعاً کچھ تقدیر (مقدار مقرر) نہیں ممکن ہے کہ ایک ہی منٹ آکر فوراً پاک ہو جائے (یعنی اگر نفاس کی مدت یاد نہیں تو دن کم نہ کرے)۔ (ماخوذ از فتاویٰ رضویہ، ۸/۱۵۳)

### حیلہ شرعی کا جواز

برادران اسلام! نماز کے فدیہ کا حیلہ اپنی طرف سے نہیں لکھا گیا حیلہ شرعی کا جواز قرآن وحدیث اور فقہ حنفی کی معتبر کتب میں موجود ہے۔ چنانچہ مفسر قرآن حکیم الامت حضرت علامہ مفتی احمد یار خاں عجمی اشرفی علیہ الرحمہ فرماتے ہیں:

حضرت سیدنا ابوب علیہ السلام کی بیماری کے زمانے میں آپ علیہ السلام کی زوجہ محترمہ رضی اللہ تعالیٰ عنہا ایک بار خدمت سراپا عظمت میں تاخیر سے حاضر ہوئیں تو آپ علیہ السلام نے قسم کھائی کہ ”میں تندرست ہو کر سو کوڑے ماروں گا“ صحت یاب ہونے پر اللہ تعالیٰ نے انہیں سوتیلیوں کی جھاڑ مارنے کا حکم فرمایا قرآن پاک میں ہے:

﴿وَأَخَذَ بِيَدِكَ صِغْفُراً فَاضْرِبْ بِهِ وَلَا تَحْنُثْ﴾ (پ، ۲۳، آیت ۴۴)

ترجمہ کنز الایمان: اور فرمایا کہ اپنے ہاتھ میں ایک جھاڑ لے کر اس سے مارے اور قسم نہ توڑ۔ (نور العرفان، ص ۲۸)

”عالمگیری“ میں حیلوں کا ایک مستقل باب ہے جس کا نام ”کتاب الحیل“ ہے چنانچہ عالمگیری کتاب الحیل میں ہے ”جو حیلہ کسی حق مارنے یا اس میں شبہ پیدا کرنے یا باطل سے فریب دینے کے لئے کیا جائے وہ مکروہ ہے اور جو حیلہ اس لئے کیا جائے کہ آدمی حرام سے بچ جائے یا حلال کو حاصل کر لے وہ اچھا ہے اس قسم کے حیلوں کے جائز ہونے کی دلیل اللہ تعالیٰ کا فرمان مذکور (پ، ۲۳، آیت ۴۴) ہے۔

### عورتوں کے کان چھیدنے کا رواج اور حیلہ شرعی

چنانچہ عالمگیری کتاب الخیل اور ذخیرہ میں ہے:

”كُلُّ حَيْلَةٍ يُحْتَالُ بِهَا الرَّجُلُ لِابْتِطَالِ حَقِّ الْغَيْرِ أَوْ لِأَذْخَالِ شِبْهَةِ فَيْدٍ  
أَوْ لِتَمْنُونِيهِ بِاطْلَاقِهَا مَكْرُوهَةٌ وَكُلُّ حَيْلَةٍ يُحْتَالُ بِهَا الرَّجُلُ لِيَتَخَلَّصَ بِهَا  
عَنْ حَرَامٍ أَوْ لِيَتَوَصَّلَ بِهَا إِلَى حَلَالٍ فَهِيَ حَسَنَةٌ وَالْأَصْلُ فِي جَوَازِ هَذَا النَّوَاعِ  
مِنَ الْحَيْلِ قَوْلُ اللَّهِ تَعَالَى ﴿خُذْ بِيَدِكَ ضِعْفًا﴾ وَهَذَا تَعْلِيمُ الْمَخْرُجِ  
لِأَيُّوبَ النَّبِيِّ وَعَامَّةُ الْمَشَائِخِ عَلَى أَنَّ حُكْمَهَا لَيْسَ بِمَنْسُوحٍ وَهُوَ الصَّحِيحُ  
مِنَ الْمَذْهَبِ“

ترجمہ: جو حیلہ کسی کا حق مارنے یا اس میں شبہ پیدا کرنے یا باطل سے فریب دینے کے  
لئے ہو وہ مکروہ ہے اور جو حیلہ اس لئے کیا جائے کہ اس سے آدمی حرام سے بچ جائے یا حلال  
کو پالے وہ اچھا ہے۔ اس قسم کے حیلوں کے جائز ہونے کی دلیل تعالیٰ کا فرمان مذکور  
”پ، آیت ۲۳، ۲۴، ہے۔“

حموی شرح اشباہ اور تاتار خانیہ میں جواز حیلہ کی بہت نفیس تقریر فرمائی۔

چنانچہ بحث کے دوران میں فرماتے ہیں:

”وَعَنْ ابْنِ عَبَّاسٍ أَنَّهُ قَالَ وَقَعَتْ وَحِشَةٌ بَيْنَ هَاجِرَةَ وَسَارَةَ فَحَلَفَتْ سَارَةُ أَنْ  
تُفَرِّثَ بِهَا فَطَعَتْ عُضْوًا مِنْهَا فَأَرْسَلَ اللَّهُ جِبْرِيْلَ إِلَى إِبْرَاهِيمَ عَلَيْهِ السَّلَامُ  
أَنْ يُصَلِّحَ بَيْنَهُمَا فَقَالَتْ سَارَةُ مَا حَيْلَةٌ يَمِينِي فَأَوْحَى اللَّهُ إِلَى إِبْرَاهِيمَ عَلَيْهِ  
السَّلَامُ أَنْ يَأْمُرَ سَارَةَ أَنْ تَنْقِبَ أُذُنِي هَاجِرَةَ فَمِنْ ثَمَّ تَنْقِبُ الْأُذُنَ“

ترجمہ: ابن عباس رضی اللہ تعالیٰ عنہ سے روایت ہے کہ ایک بار حضرت سارہ  
ہاجرہ رضی اللہ عنہما میں کچھ جھگڑا ہو گیا۔ حضرت سارہ نے قسم کھائی کہ مجھے موقع ملا تو ہاجرہ کا  
کوئی عضو کاٹوں گی۔ رب تعالیٰ نے حضرت جبریل کو ابراہیم علیہ السلام کی خدمت میں بھیجا  
کہ ان میں صلح کرادیں۔ حضرت سارہ نے عرض کیا تو میری قسم کا کیا حیلہ ہوگا۔ پس حضرت  
ابراہیم پر وحی آئی کہ حضرت سارہ کو حکم دو کہ وہ ہاجرہ کے کان چھید دیں۔ اسی وقت سے

عورتوں کے کان چھیدے گئے۔ ان قرآنی آیات اور احادیث صحیحہ اور فقہی عبارات سے  
حیلہ شرعی کا جواز معلوم ہوا۔ (جاء الحق، حصہ اول، ص ۳۸۰)

ایک ہی چیز کسی کے لئے صدقہ کسی کے لئے ہدیہ

ام المومنین حضرت سیدتنا عائشہ صدیقہ رضی اللہ تعالیٰ عنہا سے روایت ہے کہ  
دو جہاں کے تاجدار نبیوں کے سردار ﷺ کی خدمت میں گائے کا گوشت حاضر کیا گیا کسی  
نے عرض کی یہ گوشت سیدتنا بریرہ رضی اللہ تعالیٰ عنہا پر صدقہ ہوا تھا فرمایا: (خو لہا  
صدقۃ ولنا ہذینۃ) یعنی یہ بریرہ کے لئے صدقہ تھا ہمارے لئے ہدیہ ہے۔  
(صحیح مسلم، ص ۵۳۱)

اس حدیث پاک سے بالکل عیاں ہے کہ حضرت سیدتنا بریرہ رضی اللہ عنہا جو کہ  
صدقہ کی مستحق تھیں ان کو بطور صدقہ ملا تھا مگر ان کے قبضہ کر لینے کے بعد جب بارگاہ  
رسالت صلی اللہ علیہ وسلم میں پیش کیا گیا تھا تو اس کا حکم بدل گیا تھا اور اب وہ صدقہ نہ رہا  
بلکہ ہدیہ ہو گیا۔

اسی طرح کوئی مستحق زکوٰۃ شخص زکوٰۃ اپنے قبضے میں لینے کے بعد کسی بھی آدمی کو تحفہ  
دیدے یا مسجد وغیرہ کے لئے صرف کرے تو مستحق شخص کا پیش کرنا اب زکوٰۃ نہ رہا بلکہ ہدیہ  
یا عطیہ ہو گیا۔ فقہائے کرام رحمۃ اللہ علیہم زکوٰۃ کا شرعی حیلہ کرنے کا طریقہ یوں ارشاد  
فرماتے ہیں کہ:

زکوٰۃ کا پیسہ کسی ایسے شخص کو دیا جائے جسے زکوٰۃ لینا جائز ہو پھر وہ شخص اپنی طرف سے  
مسجد میں صرف کرے یا کسی شخص کو صرف کرنے کیلئے دیدے تو اس طرح سے زکوٰۃ کا پیسہ  
مسجد میں لگانا جائز ہے۔ حضرت صدر الشریعہ علیہ الرحمہ تحریر فرماتے ہیں کہ زکوٰۃ کا روپیہ  
مردہ کی چھینر و تکفین یا مسجد کی تعمیر میں نہیں صرف کر سکتے کہ تمسک فقیر نہیں پائی گئی اور ان  
امور میں صرف کرنا چاہیں تو اس کا طریقہ یہ ہے کہ فقیر کو مالک کر دیں اور وہ صرف کرے تو  
ثواب دونوں کو ہوگا۔ (بہار شریعت، حصہ پنجم، ص ۲۳) اور در مختار مع شامی، جلد دوم، ص ۱۲  
میں ہے ”حَيْلَةُ التَّكْفِينِ بِهَا التَّصَلُّقُ عَلَى فَقِيرٍ ثُمَّ هُوَ يَكْفِنُ فَيَكُونُ الثَّوَابُ لَهُمَا وَكَذَا“

سو (۱۰۰) شخصوں کو حیلہ شرعی کے ذریعہ برابر ثواب کا نسخہ

برادران اسلام! کفن و دفن بلکہ تعمیر مسجد میں بھی حیلہ شرعی کے ذریعہ زکوٰۃ استعمال کی جاسکتی ہے کیونکہ زکوٰۃ تو فقیر کے حق میں تھی جب فقیر نے قبضہ کر لیا تو اب وہ مالک ہو چکا جو چاہے کرے حیلہ شرعی کی برکت سے دینے والے کی زکوٰۃ بھی ادا ہوگی اور فقیر بھی مسجد میں دے کر ثواب کا مستحق ہو گیا حیلہ کرتے وقت ممکن ہو تو زیادہ آدمی کے ہاتھ میں رقم بھیجانی چاہئے تاکہ سب کو ثواب ملے اور یہ بڑی خیر خواہی ہے اللہ تعالیٰ شاد فرماتا ہے: ﴿سَعَاؤُنَا عَلَى الْبُرُودِ النَّفْوَى﴾ ترجمہ: نیکی اور پرہیزگاری میں ایک دوسرے کی مدد کرو۔ اس آیت پر عمل بھی ہو جائے گا مثلاً حیلے کے لئے فقیر شرعی کو بارہ لاکھ روپے زکوٰۃ دی، قبضہ کے بعد وہ کسی بھی اسلامی بھائی کو تحفہ دیدے یہ بھی قبضہ میں لے کر کسی اور کو مالک بنا دے، یوں یہ سبھی بہ نیت ثواب ایک دوسرے کو مالک بناتے رہیں، آخر والا مسجد یا جس کام کے لئے حیلہ کیا تھا اس کے لئے دیدے تو ان شاء اللہ تعالیٰ سبھی کو بارہ بارہ لاکھ روپے صدقہ کرنے کا ثواب ملے گا ایسے طریقوں کو اپنانے سے مسلمان بھائیوں کے لئے دونوں جہان میں بھلائی ہی بھلائی اور کامیابی ہی کامیابی ہے۔ چنانچہ حضرت سیدنا ابو ہریرہ رضی اللہ عنہ سے روایت ہے کہ تاجدار رسالت مالک جنت شفیق امت محبوب رب العزت صلی اللہ علیہ وآلہ وسلم نے ارشاد فرمایا: ”اگر سو (۱۰۰) ہاتھوں میں صدقہ گزارا تو سب کو ایسا ہی ثواب ملے گا جیسا دینے والے کے لئے ہے اور اس کے اجر میں کچھ کمی نہ ہوگی۔“

(تاریخ بغداد، ۷/۱۳۵)

### مختلف قسم کے فندے اور کفارے

برادران اسلام! یاد رہے! نماز، روزے کے علاوہ میت کی طرف سے بہت سارے فندے اور کفارے ہو سکتے ہیں مثلاً (۱) زکوٰۃ (۲) فطرے (مرد پر چھوٹے بچوں وغیرہ کے فطرے بھی جب کہ ادا نہ کئے ہوں (۳) قربانیاں (۴) قسموں کے کفارے (۵) عہدہ تلاوت جتنے واجب ہونے کے باوجود زندگی میں ادا نہیں کئے (۶)

جتنے نوافل فاسد ہوئے اور ان کی تقضانی کی (۷) جو تیس ماہیں اور ادا نہ کیں (۸) زمین کا عشر یا خراج جو ادا کرنے سے رہ گیا (۹) فرض ہونے کے باوجود حج ادا نہ کیا (۱۰) حج و عمرہ کے احرام کے کفارے مثلاً دم یا صدقہ اگر واجب ہوئے تھے اور ادا نہ کئے ہوں ان کے علاوہ بھی بے شمار فندے اور کفارے ہو سکتے ہیں۔

### مذکورہ فندیوں کی ادائیگی کی صورتیں

روزہ، عہدہ تلاوت، فاسد شدہ نوافل کی تقضاد وغیرہ کے فندے میں ہر ایک کے بدلے ایک ایک صدقہ فطر کی رقم ادا کرے اور زکوٰۃ، فطرہ، قربانیاں عشر خراج وغیرہ جتنی رقم مرحوم یا مرحومہ کے ذمہ نکلتی ہے وہ بھی ادا کرے۔

(مزید ملاحظہ ہو، فتاویٰ رضویہ ج ۱۰ ص ۵۳۰، ۵۳۱)

اللہ اعلمین میں نے جو کچھ ترتیب دی ہے اس کو سید عالم علیہ السلام کے صدقے قبول فرما میرے دل میں رسول اللہ صلی اللہ علیہ وسلم کی سچی محبت عطا فرما مجھے اسلام پر استقامت عطا فرما اور ایمان پر خاتمہ فرما اس کتاب کو تاقیامت باقی، کثیر الاشاعت، مفید سنوثر اور مفیض رکھنا اس کتاب کو میرے لئے توخذ آخرت عطا کرنا رب العلمین مجھے اور میرے بڑھنے والوں کو اس کتاب کے صحیح کو، میرے والدین، مشائخ، اساتذہ احباب اور دیگر متعلقین اور جملہ مسلمین کو دنیا و آخرت کی ہر پریشانی، مصیبت اور عذاب سے محفوظ رکھنا دارین میں کامیابی، سرخ روئی اور ایمان عطا فرما مانا دوزخ سے محفوظ رکھنا اور جنت الفردوس عطا فرماتا۔ اور ہمیں صحیح طریقے سے اہتمام نماز کی توفیق عطا فرما۔

آمین یا رب العلمین بجاہ سید المرسلین صلی اللہ علیہ وسلم و علیٰ آلہ الطیبین

الطاہرین و ازواجہ الطاہرات امہات المؤمنین الی یوم الدین

خاتمہ بالخیر اور بغیر حساب مغفرت کا طالب

غلام رسول سعیدی، شیخ شیر محمد اشرفی غفر اللہ لہما

☆☆☆

حضور شیخ اعظم علامہ سید اظہار اشرف رضی اللہ عنہ کی دو عظیم یادگاریں

حضور شیخ اعظم علیہ الرحمہ نے عالم اسلام کو ”جامع اشرف“، اور علامہ سید محمود اشرف کی صورت میں دو قیمتی تحفے پیش کئے ہیں۔ یہ آپ کی دو عظیم یادگاریں ہیں۔

جامع اشرف آستانہ حضرت سید مخدوم اشرف جہانگیر سمنانی رضی اللہ عنہ (کچھوچھ شریف) کے جوار اقدس میں واقع اسلامی اعلیٰ تعلیم کا عظیم مرکزی ادارہ ہے جو سرپرست اعلیٰ جامع اشرف نبیرہ حضور سرکار کلاں جانشین حضور شیخ اعظم محمود العلماء والمشائخ ابوالمختار حضرت علامہ الحاج سید شاہ محمد محمود اشرف اشرفی جیلانی مدظلہ النورانی (سجادہ نشین آستانہ عالیہ اشرفیہ) کچھوچھ شریف) کی سرپرستی میں ترقی کی جانب رواں دواں ہے اس میں اعدادیہ سے لیکر فاضل تک کی تعلیم دی جاتی ہے۔ اس کے بعد دو سالہ تخصص فی الفقہ یعنی مفتی کے کورس کی بھی تعلیم باضابطہ دی جا رہی ہے۔

اس کے علاوہ حفظ وقرات کا بھی شعبہ ہے۔ اس کی اہمیت کا اندازہ اس سے لگایا جاسکتا ہے کہ اس کی سند حکومت کے نزدیک منظور شدہ ہے۔ علاوہ ازیں مسلمانوں کو درپیش شرعی مسائل کے حل کے لئے دارالافتاء بھی قائم ہے۔ تحقیق و مطالعہ کے لئے عظیم الشان مختار اشرف لائبریری ہے جس میں ہر فن کی کتابوں کے علاوہ قدیم و نایاب مخطوطات کا وافر ذخیرہ موجود ہے۔ کمپیوٹر کی تعلیم کا آغاز الحمد للہ ماہ رجب ۱۴۳۰ھ سے باقاعدہ طور سے ہو چکا ہے۔ ۲۰۱۳ء میں تصنیف تالیف کے لئے الاشرف دارالتحقیق کا قیام عمل میں آیا ہے۔

اب ہماری ذمہ داری ہے کہ ”جامع اشرف“، کو بین الاقوامی بنائیں۔ اس کی آسان ترین صورت یہ ہے کہ اپنے خون جگر سے ”جامع اشرف“، کو استحکام بخشنا ہے کیونکہ ”جامع اشرف“، کا استحکام وقت کی اہم ضرورت ہے۔ نیز حضور قائد ملت کی عظیم خدمات اور کارنامے ناقابل فراموش ہیں۔ اے قادر مطلق! تو اپنے فضل و کرم سے حضور قائد ملت کو صحت و عافیت کے ساتھ چاند ستاروں کی عمر عطا فرما اور انکے علم و عمل کی نورانی کرنیں ہمیشہ دنیائے سنیت کو منور و تابناک کرتی رہیں اور ان کا سایہ ہمارے سروں پر تادیر قائم رہے۔ امین

بجاء سید المرسلین ﷺ فقط: احقر سعید اشرف



## اس کتاب میں خصوصاً یہ مسائل ہیں

(۱) عمر بھر کی قضا نماز کا حساب کیسے لگائیں؟ (۲) جن کی دس بارہ پندرہ سال کی نمازیں قضا ہیں اس کے ادا کا کیا طریقہ ہے؟ (۳) سفر و حضر (اقامت) میں فوت شدہ نماز کا کیا حکم (طریقہ) ہے؟ (۴) قضا کے لئے کوئی وقت متعین ہے یا نہیں؟ (۵) کن کن نمازوں کی قضا ہے؟ (۶) نماز کب معاف ہے؟ (۷) بلا وجہ شرعی نماز چھوڑنے کی کیا سزا ہے؟ (۸) مجبوری میں ادا کا ثواب ملے گا یا نہیں؟ (۹) وتر کی قضا نماز میں ہاتھ اٹھانے کا مسئلہ (۱۰) مبارک راتوں کا ایک ضروری عمل (۱۱) نفل نمازیں کب مردود ہو جاتی ہیں؟ (۱۲) نفل نمازوں کی جگہ قضا نماز ادا کرنے کا حکم و طریقہ وغیرہ۔

## ایصال ثواب کا بہترین طریقہ

تیجہ، چالیسویں وغیرہ میں جو کثیر رقم خرچ کی جاتی ہے اس میں کم خرچ کر کے یہ کتاب یا اور دینی کتابیں خرید کر یا چھپوا کر باپ، دادا یا خاندان کے کسی بھی فرد کے لئے ایصال ثواب کی خاطر (علماء، ائمہ مساجد، مدارس) کو خرید کر تحفہ میں دیں تو مرنے والوں کے لئے بڑی مدد ہوگی اور مغفرت کا ذریعہ بنے گا اور ہمیں بھی ثواب ملے گا۔ انشاء اللہ تعالیٰ۔ نیز دینی کتابوں کے اثرات دیر پا ہوتے ہیں جبکہ تیجہ، چالیسویں وغیرہ کا اثر وقتی ہوتا ہے۔

فقط: غلام رسول سعیدی



Distributed by  
**Huzoor Shaikh-e-Azam Academy**  
Belgam, Karnataka